

يو بودا مري

Ketabton.com

ژباړن صالح محمد صالح
ل 2004 م 1382



د کتاب ځانګړنې:

|||||

د کتاب نوم :: یو بودا مري

لیکوالان :: بېلابېل

ژباړن :: صالح محمد صالح

خپرندوی :: بېنوا فرهنگي ټولنه- کندهار

چاپشمېر :: (1000) ټوکه

چاپځی :: یونایتېډ پریس- کوټه

چاپکال :: 1382ل/2004م کال

کمپوز/ ډیزاین :: د هوسی مجلې اداره

کمپیوټرچارې :: بېنوا فرهنگي ټولنه- کندهار

بسم الله الرحمن الرحيم

ډالۍ:

دراڼه استاد جان محمد کاکړ ته، چې زړه يې د مينې او اخلاص سرچينه ده.

ښاغلي عبدالاحمد محمديار ته،

چې انساني لويوالی يې

په لږو انسانانو کې پيدا کېږي.

په درنښت

صالح

هانس بندر

زیارت ته سفر

ماشوم هانس، د پخلنځي پر مېز حيران ولاړ و. د کور نوکره "انا" يې د پتلون په گندلو بوخته وه. پلار وپوښتل:

"کار دې نه دی تمام شوی. چې قهوه وڅښو؟"

انا وويل:

"که هغه بد چلند دې نه و کړی، اوس به له وخته کار تمام و."

بيا يې کوټېندنونه په لاس ټينگ کړل. ته وا غوښتل يې په دې ډول له هغوی څخه غچ واخلي.

هانس له مېز څخه لاندې خېز وواهه، تل يې هيله لرله، چې د چا له مرستې پرته، خپل بوټونه په پښو کړي.

نوي، هوسا- ژړرنګه او سلايي لرونکي بوټونه يې لرل، چې د گرځېدو په وخت کې به يې د جیر- جیر منظم اواز خپراوه.

انا، چې کله پيالې، چاینکه، ډوډۍ او مربا پر مېز کېښېنگوده او د قهوې زړه زړه راکښونکی بوی هوا ته اوچت شو، مور راغله او ويې ويل:

"مور نن قهوه نه څښو!"

پلار چې له ډېره وخت د مېز تر څنگ ناست و، وپوښتل:

"ولې بايد قهوه ونه څښو؟"

مور ځواب ورکړ:

"د تاسف ځای دی، چې نه پوهېږې ولې؟..."

ان کله چې هندارې ته ودرېد او اوږده ستن يې له خولې څخه خپلو وېښتانو ته ننه ایسته، د خټ له لوري يې هم په څېره کې د ملامتۍ او منت حالت لیدل کېده. پلار د قهوې یو کوچنی غوړپ تېر کړ. انا چې له قهوې څخه منع شوې نه وه، په ارام خاطر د مېز تر څنگ کېښېناسته او په پياله کې يې ډوډۍ ننه ایستله.

مور، انا ته غږ کړل او د منقل خوا ته يې بوتله. د دېگ سرونه يې اوچت کړل، بيا يې ورته وويل چې غرمې او شپې ته بايد څه پاڅه کړي. وروسته يې زياته کړه:

"کېدی شي د شپې کور ته راشو."

پلار په سرای کې و او د خپل پخواني تور موټر هنډل يې واهه. د موټر ماشين لا سوړ و، نو ځکه هر ځل به بيا مړ شو. د خپل تندي خولې يې وچې کړې او بيا په هنډل وهلو بوخت شو. کله چې يې د بېتابۍ له کبله بنکنځل وکړل، موټر چالانه شو.

مور په وروستۍ څوکۍ او هانس د موټر په مخکېني سيټ کې کښېناست. لاس يې گېر ته وروړ، انا له وره راووته او چغې يې کړې:

"هانس! خپله خولۍ دې هېره کړه."

مور، پلار او هانس کرار له کوره ووتل او تش واپ ته ننوتل.

د جون د مياشتې سهار و، لمر لا نه راختلی، هغه غبار چې پر ويالې ليدل کېده، د اوبو له تگ سره يې يو شان تگ کاوه. د ختيځ خوا ته د پرټې غونډۍ له شا نه لمر په راخټو و. په پيل کې يې کمرنگو طلايي وړانگو، وروسته يې سوځوونکې سترگې، سپرې ځوراوه.

د لمر په راخټو سره د هغه کلي اوسېدونکي چې دوی ترې تېرېدل، له خوبه پاڅېدل. غويان په ارامه له سپرکه تېرېدل، اسونو به خپلو اوخوړونو ته ځغستل، د لرگيو ابدانونه، چې له زنگ وهلو نلونو څخه ورته اوبه ورتلې، له ليرې ځلېدل.

چگرگې به د وزرونو په رپولو سره د موټرونو له څنگه تښتېدلې، خوبولو کارکوونکو به د اسانو، پسونو او غويانو رمې يوې خوا ته بېولې. د شنو دښتو تر څنگ ځنگلونو ادامه لرله او د صبر د ونو څوکو به د لمر وړانگې راخپړولې.

مور وويل:

"په حقيقت کې دا غوره نه ده چې موږ په موټر کې زيارت ته ځو، نور خلك په پښو روان دي، دوی ان له فولداو تسبورگ او کلن څخه په پښوراځي. اکثره له ځان سره صليب اوپوهه راوړي. ناروغان په تسکره کې انتقالوي. ان ځينې يې په خپلو بوټونو کې مېخونه او نخود هم اچوي..."

پلار وويل:

"پاڅه نخود."

بيا يې وخندل. شپېلك يې وکړ او اکسلېتر ته يې نور زور هم ورکړ. د ساعت عقربې په يوه ساعت کې شپېته کيلومتره ښوول.

مور وويل:

"سره له دې ته پر معجزې باور نه لرې، خو بيا دې هم ښه وکړل، چې مور دې په موټر کې راوستلو، دا ښه کار و! ښايي د دې کار له کبله په راتلونکي کې د خدای د مرحمت سيوری درباندي خپور شي."

پلار وپوښتل:

"موخه دې کومه معجزه ده؟"

"- د مقدسې وينې معجزه!"

او مور په يوه داستان پيل وکړ، چې د شپې يې د خوب په وخت کې هانس ته هم کړی و.

شپږسوه کاله پخوا، د مذهبي مراسمو د ترسره کېدو په وخت کې د کشيش جام چپه شو او د شرابو پرځای د محراب پر لمن وينې روانې شوې وې. دوولس سر لرونکي نقشونه يې جوړ کړي وو. چې د هر نقش په سر کې اغزن تاج ليدل کېده، په ځانونو کې يې هم کتاني جامې.

پلار د شک په انداز وويل:

"ياني شپږسوه کاله پخوا؟"

"- کتاني جامې به چې په صندوقچه کې پټې دي، د زيارت په وخت کې ټولو ته وښيي."

د غونډۍ پر سر يوه کلا ليدل کېده، چې يو بيرغ يې پر سر په رپېدو و.

پلار وويل:

"دغه کلا د بزگرانو په جگړه کې وړانه شوه."

د غنمو کروندې د سرو گلونو په جلوه کې ډېرې ښايستې ښکارېدې.

پلار زياته کړه:

"دا زموږ د هېواد انبار دی. په ښوونځي کې يې ارو مرو دغه درس درزده کړی دی."

مور په ارامۍ سره د تسبیح دانې اړولې او تر شونډو لاندې يې دعا ويله. موټر په زيات شورماشور سره لار لندوله. سړک کنډو کپړ و، د موټر ټایرونو به د غويانو خوا ته ډېر کاني غورځول.

د موټر تر شا به د دوږو او خاورو لويې څپې اوچتېدې او په ليرېو پرتو كړوندو كې به خورېدې. پلار اړ شو چې موټر بيا ودروي. ماشن يې گرم شوى و. كله چې يې د لېټر سر پرانيست، اېشېدلې اوبه يې پر لاسونو وڅڅېدې. په غوسې سره يې وويل:

"لا حول والله!"

بيا يې د ځمكې او اسمان ستورو ته سپكې سپورې وويلې. مور نارې كړې:

"سپكې سپورې مه وايه! هيله كوم، موږ زيارت ته روان يو."

لومړى بروجونو ته ځير شول. ښارگوټى پر غونډۍ اباد شوى و. د كورونو د بامونو له سره د كليسا بروجونه ښكارېدل. مور وويل:

"اورشيلم هم بايد همداسې وي."

"- كه موټر په لار كې خراب نه شي، نو په پنځلسو دقيقو كې زيارت ته رسېږو. دغه ډول زاړه او كړوپ- كړوپ موټر ته دومره سفر ډېر زيات دى!"

مور تر شونډو لاندې دعا ويله او په ډېره مينه يې زيارت ته كتل.

پلار وويل:

"ډېر وږى شوى يم. هانسه! ته وږى شوى نه يې؟"

زوى يې هانس ځواب ورکړ:

"ولې نه! زه هم وږى يم."

مور له ساړه اه سره زياته كړه:

"تاسې هم يوازې پر دنيايي شيانو فكر كوئ."

د ښاري كورونو له كړكيو څخه ژر، سپين او شنه و سپين بيرغونه راځوړند وو.

پلار د (رايشزايفل) هوټل په وړاندې موټر ودراوه. د هغه او مور ترمنځ لفظي شخړه ولاړه شوه. خو اخر مور په نرمۍ سره وويل:

"ډېر ښه، اول زه ځم، بيا تاسې راشئ!"

په بېړه له کوڅې څخه کښته روانه شوه .

وړاندې تر دې چې د هوټل یو کارکوونکی له پخلنځي څخه راووځي، پلار اړ شو درې وارې ورنارې کړي. کله چې کارکوونکی ورته راغی. یوه پېغله وه، چې سپین ټوکر یې پر سينه تړلی و. پلار وویل:

"لکه چې دلته زیات خلک نه راځي."

"-تراوسه لا وختي دی. هغه کسان چې زیارت ته تللي، لا په کلیسا کې دي."

پلار وویل:

"موږ هم د زیارت کوونکو له ډلې څخه یو، خو بیا هم دلته یو."

هغې ځواب ورکړ:

"له موټر سره زیارت ته تگ کوم ارزښت نه لري."

"-په دې خامو سپړکونو کې له موټر سره تگ، له پیاده تگ څخه دومره توپیر نه لري."

هغې، په داسې لهجه چې غوسه ناکه غوندې وه، وپوښتل:

"د خوږو لپاره کوم څه راوړم؟"

"-هوا یو څه ډوډۍ او لږ شراب زما، د لیمو یوگېلاس جوس د دغه هلکي لپاره راوړئ."

"-کوم ډول یې غواړئ؟"

"-شنه یې."

هغه هم ننوتله او څه شېبه وروسته له دروازې څخه راووته. د پلار نظر په هغې پسې روان و. وروسته یې خپل زوی "هانس" ته وکتل او بیا یې وویل:

"ډېر وړی شوی یم."

"-زه هم وړی یم."

پېغلې گېلاسونه او د لیمو جوس راوړل.

پلار وپوښتل:

"شراب مو په درد خوري؟"

"-زموږ مېلمانۀ خو يې زياته ستاينه کوي."

"-بايد وپوهيږئ چې زه هم شراب پېژندونکی يم."

بيا يې د شوخۍ په ډول هغه پر شا وټپوله.

کله چې هغه پر مېز باندې کاشوغې او پنډې سمولې، پلار په پرله پسې ډول ورسره خبرې کولې. غږ يې ډېر توند او مينه ناک و .

په لوبښي کې څو ډوله غوښه پرته وه، چې د پيازو په ټوټو ښکلې شوې وه، قهوه يې رنگه ډوډۍ چې ټوټې-ټوټې غوڅه کړل شوې وه، په يوه بل لوبښي کې پرته وه .

پلار په خوښۍ سره وويل:

"رښتيا چې ډېره خوندوره ده. تا ته هم خوند درکوي؟"

د هانس خوله ډکه وه. سر يې د رضاييت د نخښې په توگه وښوراهه.

پلار، پېغلې ته مخ واړاوه او ويې ويل:

"رښتيا چې د دې ځای خواږه، د کور ترخوږو خوندور دي."

"-دارو مو شه.!"

څرنگه چې هانس ته مور نژدې نه وه، چې منع يې کړي. نو غټې-غټې گولې يې تېرولې، هانس يو غټ ټېغ وکښه، پلار او هغه پېغله لکه له ډېره وخته چې سره بلد وي، ويې خندل.

کله چې د خوږو لوبښي تش شو، هانس په څوکۍ کې زانگو خوړل پيل کړل. پلار، درېيم گېلاس شراب راوغوښتل، په همدې حال کې يې د پېغلې مټ ونيو او هانس ته يې وويل:

"لکه چې ارام نه لرې، ښه نه ده چې يوازې ورشې؟"

"-هو!"

له دې سره هانس کوڅې ته ننوت. د کوڅې په پای کې د کليسا اوچت دېوالونه سره يوځای کېدل .

له ليرې څخه د ارگ Orgue د الې نغمه اورېدل کېده. هانس خپله خولۍ هېره کړې وه، له خپله پلاره په دې شرمېده چې بېرته راوگرځي او خولۍ واخلي.

کله چې يې د هوټل ور پرانيست، هغه پېغله يې وليده چې د پلار څنگ ته يې ناسته وه. پلار يې يو لاس د هغې پر اوږه ايښی و. څرنگه چې دروازې ته يې شا وه، هانس يې ونه ليد. زيارت کوونکي له هغه واټ څخه راتلل چې څلورلاري ته غزېدلی و. مذهبي سندرې يې ويلې او په بيرغ يا صليب پسې به روان وو.

کشيش او د ماشومانو يوه ډله د کليسا مخې ته گرځېده. يوه ږيرور سړي د عيسی مسيح په شان يو صليب پر اوږه اخيستی و.

نجونو، د وحشي گلانو گېډۍ په لاسونو کې نيولې وې.

هغو زيارت کوونکو چې له ښي لوري څخه راستنېدل، بېله سندرې وېله، د کيڼ لوري خلکو به بېله. د کليسا د زنگونو اواز، د دوی پر سندرو سنگيني کوله. د کليسا له يوې دروازې څخه د موسيقۍ اواز هوا ته جگېده.

په هغه ځای کې چې زيارت کوونکي سره ويني، هانس يو ځای شو. د خلکو ډلې له ځانه سره کليسا ته ننه ايست. د کليسا د ماشومانو ډلې په سپينو او سرو جامو کې شمعې په لاسونو کې نيولې وې، چې کله به يې يوې خوا ته وړلې، کله بلې خوا ته. درېيو تنو نورو يې بلې ډيوې نيولې وې، چې لوغرڼ دود يې ټوله کليسا ډکه کړې وه. د کليسا تر گونډې لاندې توتکۍ، يوې او بلې کړکۍ ته الوتې رالوتې. د چغو اوازونه يې د خلکو په شورماشور کې ورکېدل.

خلکو به يو بل د محراب خوا ته، چې ډېرې شمې په کې بلې وې راکښل. شمعې د حرارت له کبله وېلېدې او د محراب پر لمن يې اوښکې ښويېدې.

د شمعو په لړزنده رڼا کې د سپينو او سرو زرو صندوق ځلېده. لکه څنگه چې مور ويلي وو، د وينو نخښې په کې ترسترگو کېدې، خوسرونو د پېژندنې وړتيا نه لرله. بيا يې هم د معجزې په سترگه ورته کتل. د محراب تر څنگ به ورته په گونډو شول. هغه صليب به يې مچ کړ، چې پر زينه به پروت و. کشيش په لوړ اواز دعا وېله:

"ای مقدسې او ارزښتناکې وينې.!"

خلکو به په يوه اواز ورغبرگوله:

"زموږ گناهونه راوبخښه.!"

"-ای مقدسې او ارزښتمنې وينې.!"

"-زموږ له گناهونو راتېره شه.!"

ټولو به د محراب خوا ته مخه کړه، د وړو او تنگو څوکیو له منځه به تېرېدل.

مور هم د يوې څوکی څنگ ته ولاړه وه او شونډې يې رېږدېدې. هانس د مور په لیدو زیات خوشحالهده. څنگ ته یې ودرېده، مور یې څو دقیقې وروسته ورته متوجه شوه. تر لاس یې ونيو، لږه راتیته شوه او ورته ویې ويل:

"د خدای درگاه ته دعا وکړه. ښايي پلار دې دروبخښي!"

هانس نه پوهېده، چې د الهي بخښنې مانا څه ده. ورو یې هغه دعا ويله چې ورزده کړې یې وه او یوازې ماشومانو به زمزمه کوله.

داسې دعا، چې د دې مکان او موقعیت په درد نه خوري. کله چې یې بیا دعا وکړه، خپل پلار او هغه پېغله وریاد شول. چې لا په هوټل کې ناست وو.

لویه گناه یې کړې وه. دا خو یوازې د ده مور حق درلود، چې د پلار له غاړې یې لاسونه راچاپېر کړي. یوه شپه چې کله یې مور و پلار د خوب په خونه کې په شخړه لگیا وو، هانس له خوبه اوچت شو او هغوی یې په دې حالت کې لیدلي وو. خو که دغه دعا مو د مور په نیت د پلار مینه زیاتوي، دی حاضر دی، چې ویې وايي:

په خپل ماشومانه غږ یې د نورو په ملتیا دعا ويله.

"زموږ گناهونه راوبخښه."

"زموږ له گناهونو تېر شه."

پلار، د غرمې لمر ته د کلیسا په مخکې ولاړ و، خولۍ یې په لاس کې نیولې وه او موسکي و. مور وویل:

"اوه! نه پوهېږې چې څه څیزونه دې له لاسه ورکړل؟"

پلار ځواب ورکړ:

"ما هېڅ شی هم له لاسه نه دی ورکړی، ځکه چې د مراسمو په پای کې په کلیسا کې وم او د خیر دعا زما په برخه شوه."

مور وویل:

"ښه شو، چې د خیر له دعا څخه خو برخمن شوې."

د کلیسا په وړاندې، پر چمن باندې خلك سره ناست وو، ښځو او ماشومانو خواږه خوړل او د جو د اوبو بوتلونه به یې پر سر پورته کول، ځینو پر سرونو دسمالونه تړلي وو، ځینو نورو چترونه خلاص کړي وو، چې وکړای شي په سیوري کې یې استراحت وکړي.

پلار وويل:

"لكه چې هانس غواړي په بازار کې وگرځي."

"_دلته بازار شته؟"

"_هو! د زيارت بازار يې بولي. خو تر هغه وړاندې دې بايد مور ډوډۍ وخوري؟"

مور وويل:

"ډېره زياته وړې شوې يم."

ټولو وخنډل او د "رايشز ايفل" هوټل پر لوري روان شول، چې ډوډۍ وخوري. هغه پېغله چې مخکې يې پلار ته ډوډۍ راوړې وه، له يوه مېز څخه بل ته تله او له پلار سره يې د خبرو اترو وخت نه درلود.

د لمر وړانګې د پلورنځي تر څنګ ونو باندې لګېدلې. پلورونکي د (سگرېټو، دسکلو "دستکشو" جرابو او خوليو په پلورلو لګيا وو. له هټيو څخه يې زيات مالونه راخوړند کړي وو او دوی هم په لوړو اوازونو خلك سودا ته هڅول.

پلار وپوښتل:

"غواړې چې يوه کجاوه درته رانيسم؟"

مور وويل:

"نه! زياته مننه."

دېگونه يې سره اوډلي وو. منګي، غابونه (قابونه) او سگرېټدانۍ يې چې ښې ډيزاين شوې وې، څنګ تر څنګ ايښوول شوي وې. رانيوونکو د بازار په تنګو کوڅو کې غابونه (قابونه) اوچتول، ښه به يې کتل، بيا به يې پيسې ورکړې او تر بغل لاندې به يې نيول.

پلار پوښتنه وکړه:

"يو لوی غاب (قابونه) درته رانيسم؟"

مور وويل:

"نه، مننه!"

په يوه ځای کې شمع او نور سپېڅلي توکي پلورل کېدل.

په يوه بل پلورنځي کې سپېڅلي سماوارونه هم پلورل کېدل، چې دوولس سرلرونکي رنگونه پرې انځور شوي وو.

پلار وپوښتل:

"يو يې درته رانيسم؟"

"_هو! يو نه، بلکې دوه. يو بايد انا ته رانيسو."

"_بل څه هم غواړې؟"

خرخېدونکې زانگو خرخېده، ماشومان پر ابلقو لرگينو اسونو سپاره وو او خرخېدل. پلار هانس ته مخ راواړاوه او ويې پوښتل:

"پر اس سپرېږې؟"

هانس وويل:

"پر اس؟ پر سره اس؟"

کله چې هانس پر اس سپور و، مور و پلار ورته لاسونه ښورول .

"سر دې پرله څرخي؟"

"_نه هېڅکله نه"

ماشومانو کاغذي چرگان، پايپونه او کاغذي ماران پوکل، په شپړيني پلورنځي کې بېلابېلې شپړينې خرخېدې.

پلار وپوښتل:

"کوم ډول شپړيني دې خوښېږي؟"

هانس وويل:

"هغه په پاکټ کې چې ده."

پلار، هغې پېغلې ته مخ واړاوه، چې د مېز تر شا ولاړه وه:

"احمقانه ده، څه وکړو، يوه شپړني خو ورکړه."

مور وويل:

"ان شا الله چې پښېمانه کېږي به نه"

په پاکټ کې څو ډوله خواړه وو، د پاکټ پر مخ د ساعت انځور و، چې ستنې يې انځور شوې وې. هانس وپوښتل:

"څو بجې دي؟"

پلار ساعت ته وکتل او وېي ويل:

"اووه بجې! خو ستا ساعت پنځه ساعته وړاندې دی. په اوو بجو کور ته رسېږو؟"

مور د زیارت سړک ته وکتل. د کلیسا برجونه د غونډیو تر شا پټېدل، مور وویل:

"ډېر په زړه پورې او ښه سفر و."

د لمر سترګه چې نیمایي يې تیاره شوې وه، د سړک د پای په برخه کې په ډوبېدو وه. داسې ښکارېدل، لکه پلار چې موټر د لمر خوا ته ځغلوې.

د غنمو له کروندې څخه توده هوا جګېده، خو د ونو سیورو، چې پر واټ خپاره وو، هوا سړوله. له لیږیو پرتو چمنونو څخه غبار جګېده.

پلار وپوښتل:

"کوم شي اور اخیستی؟"

درېیو واړو بوی- بوی کړل. موټر يې یوڅه کرار کړ، دومره چې انسان ورسره ځغستلای شوای.

پلار وویل:

"هېڅ هم نه دي"

بیا يې د موټر سرعت زیات کړ.

مور، مخ واړاوه او زیاته يې کړه:

"ولې دې خولۍ نه پر سر کوي؟"

هانس وویل:

"باد مې خوښېږي"

"_والګی به دې ووهي"

پلار، په امرانه انداز وویل:

"خولی دې همد اوس پر سر کړه!"

هغه کلا چې د بزگرانو په جگړه کې وړانه شوې وه او د سړک په بله غاړه کې پرته وه، سمه دمه ښکارېده. د بیا ستنېدو لار په چټکۍ سره ووهل شوه. ځکه چې اوس یې هرڅه ښه پېژندل.

مور وویل:

"یو څه کرار شه، ښه نه ده چې بیرته وکړې، د خوړو د جوړولو لپاره مې انا ته د اړتیا وړ ټول شیان سپارلي دي."

پلار ځواب ورکړ:

"فکر کوم چې د ډوډۍ خوړلو په وخت کې به ورسېږو، ښه ډوډۍ به تیاره وي؟"

"_د لوبیا قورمه او..."

پلار وویل:

"ان شا الله چې انا به دېگ نه وي سوځلی"

لمر په چټکۍ سره ډوبېده او هغې سکې ته ورته و، چې په اسمان کې ورکېده. د اسمان له بلې څنډې سپوږمۍ راختمله او د کنگل یوې ټوټې ته ورته وه، چې نیمایي لمر روښانه کړې وي. کله چې موټر په لوړ واټ کې په خوځېدو و، ناڅاپه یې له ماشین څخه زیات توبن (غبار) رااوچت شو. پلار برک وواهه او له موټره بهر ووت. د موټر بانټ یې اوچت کړ. ویې لیدل چې اور، ټول ځایونه نیولي دي.

پلار چغې کړې:

"دباندي ووځئ، دباندي!"

مور او هانس راووتل او یوې کندی ته یې ځانونه واچول. په دې وخت کې له ماشین څخه دوه پرله پسې اوازونه اوچت شول. بیا ترې تور لوگی اوچت شو.

تر اورونو لاندې د لېپټر د اېشیدنې اواز اورېدل کېده. پټرول او موبلایل ځاځکی ځاځکی پر ځمکه څڅېدل. د اور لمبو په ځاځکو پسې حرکت کاوه او تر ستوني یې تېرول.

مور پر پلار نارې کړې:

"موږ باید څه وکړو؟ څه کولای شو؟"

پلار لاسونه اوچت کړل، کرار یې راکښته کړل او ویې ویل:

"هېڅ!"

په دې نژدې ځایونو کې اوبه نه شته، که وي هم نتیجه یې نه ورکوله. ټانکي چاودېدلې وه .

مور بیا نارې کړې:

"اوه خدايه! اوه خدايه!"

پلار وويل:

"موږ يوازې کولای شو ودرېږو او ننداره وکړو. رښتيا، هانسه! دا ښايسته سوځېدنه نه ده؟"

لمبې شنې او ژرې وې. د مني د وښو د لمبې غوندې يې تودوشه لرله. د حرارت له کبله د موټر هندارې ماتې شوې او پر ځمکه تويې شوې. اور د موټر منځ ته لار وموندله.

مور وويل:

"هغه ښايسته توشکې!"

پلار ورزیاته کړه:

"نوی موټر رانیسو"

مور وپوښتل:

"کور ته به څنگه ځو؟ هوا تیاره کېږي"

"_ کور ته؟ گوندې کوم موټر له دې ځایه تېر شي او موږ له ځانه سره بوځي. خو که له دې لارې کوم موټر تېر شي."

پلار د موټر شا و خوا وڅرخېد. ويې خندل او ويې ويل:

"اوس مو د دې پېښې زیارت هم وکړ!"

پلار، د مور څنگ ته ودرېد، لاسونه یې د هغې له غاړې چاپېر کړل، کله چې بېرته د موټر خوا ته لاړ، مور په آرامۍ سره هانس ته وويل:

"پلار دې نورې ښکېلې نه کوي. دا د زیارت تاثیر دی، د الهي بخښنې اغېز دی.

د ژباړې نېټه: 1381 ل کال - سلواغه

کندهار

بلاسکو ایباز

سیند

د شپې دوې نیمې بجې به وې چې چا د جونگرې له شا څخه غږ کړل:

انتونیو! - انتونیو!

انتونیو له کټ څخه اوچت شو. د هغه گاونډی چې هر وخت به له ده سره د کبانو ښکار ته روانېده، ورپسې ورغلی و. اوس هم سیند ته د تگ وخت و.

هغه شپه انتونیو لږ ویده شوی و. د شپې تر یوولسو بجو یې له خپلې مېرمنې سره خبرې اترې کولې. خوارکۍ "روفینا" هم د مار غونډې پر کټ اوښتله رالوښتله او د تل په شان یې سوچ کاوه چې څنگه به خپل ژوند ښه کړي. د خاوند د کاروبار خوند یې نه و. په ټول دوبي کې یې یو کب هم نه و نیولی. تېر کال د مدیترانې په سمندرګي کې کبان زیات وو. هر ښکاري به دوه درې سوه کبان نیول، پر دوی باندې د باران په شان پیسې اورېدلې، هغه کس به چې د انتونیو په شان عیاشي نه کوله، ځان ته به یې یوه وړه بېړۍ را نیوله او ځان به یې د نورو له مزدورۍ څخه ژغوره.

اوس بندر له بېړیو ډک شوی و، بېړۍ بهېخي زیاتې شوې وې، خو د کبانو درک نه و. د کب نیوونکو په لومه کې به یوازې لوڅې بندېدې. د دوی په دېگونو کې به هېڅ هم نه وو. داسې ښکارېدل چې هغه کال، لویو کبانو بل لوری نیولی وي، هېڅ کب نیوونکي ته هغه کال دا ویاړ نه و په برخه شوی، چې لږ تر لږه یو لوی کب ونیسي.

روفینا په خواشینۍ او نهیلۍ کې ډوبه وه. په کور کې یوه اڼه هم نه وه. دا ډېر وخت کېده چې د نانوای او بقال پورې وړي وو.

یوه سپین سترګي وزگار مانو (بېړۍ چلوونکي) سینیور توماس به په یوه لویه چغه ټول کلی خبراوه، دوی ته به یې گواښونه کول او خپلې هغه پیسې یې غوښتې چې انتونیو د بېړۍ جوړولو په وخت کې ځنې پور کړې وې. دغې وړې او ښکلې بېړۍ د دوی ټوله شتمني تر ستوني تېره کړې وه.

انتونیو جامې واغوستلې او خپل زهه کلن زوی یې، چې په سیند کې به یې د مشرانو په څېر کار کاوه، راوینس کړ.

روفینا، پرته له دې چې له ځایه اوچته شي، ورو وویل:

"گوندې نن بخت ستاسو سره یاري وکړي! د خوړو غوټه په پخلنځي کې ده. پروڼ بقال غوڅ انکار وکړ، هغه نور پور نه راکوي... خدایه! څه سپی ژوند مو دی."

انتونیو وویل:

"ښځې! غلې شه! که سیند بهرحم دی، خدای خو رحیم دی. ځینو کب نیوونکو ویل چې پروڼ یې نوي، نوي کبان لیدلي، یو لوی کب زموږ د څو ورځو لپاره بس دی."

په دې وخت کې کب نیوونکي په خیال کې یو لوی کب انځور کړ، چې د نورو کبانو له ډلې بېل شوی او د تېر کال د اوبو ځای ته راغلی دی.

کوچني انتونیو ځان تیار کړی و، په داسې حال کې چې د ده همزولي ماشومان په لوبو بوخت وي او دی په ډوډۍ پسې وځي، زیات مغرور و. د خوړو غوټه یې په شا کړه، د لویو کبانو د نیولو لپاره یې په ځولۍ کې لږ کوچني کبان اچولي وو، چې بیا یې په چنگک کې بند کړي. ځولۍ یې هم په لاس کې واخیسته او روان شول. گاونډیانو بادبانونه غوړولي او په بهرۍ کې دوی ته په تمه وو.

خلکو سیند ته ودانگل. د شپې په تیاره کې څراغونه بلېدل، په اوبو کې د خلکو انځورونه په لږ زېږدو وو، د کبانو توروڼه د بهرنيو له څنډو سره لگېدل، د رسیو د غږ، غږ اوازونه اوچت وو، بادبانونه به پورته کېدل او د باد په وړاندې به په ناز، ناز رپېدل.

د کلي وړو سپینو کورونو چې، خلکو د دوبي د تېرولو لپاره جوړ کړي وو، د سیند تر څنډو ادامه درلوده. د لویو-لویو کورونو کړکۍ به روښانه وې، تابه ویل اور په کې بل دی. سره او سپینه رڼا به یې پر سمندرگي خپرېده. دا د کازینو ودانۍ وه. انتونیو په کرکه وروکتل او ویې ویل:

"شتمن خلك شپې داسې تېروي! قمار وهي، خپلې پیسې اور ته اچوي. دوی باید هېڅ وخت د روزي گټلو لپاره تر سپېدو وړاندې له خوبه ونه پاڅي!"

انتونیو بیرته لرله او ویل به یې: ژر شی، ژر شی! و گورئ څومره گټه گټه ده.

کب نیوونکو رسی کش کړې، بادبانونه کرار لور وخوځېدل، باد په کې ځای ونيو او په رپېدو شول. څه شېبه مخکې بهرۍ ورو روانه وه او خپې یې غوڅولې، خو کرار، کرار گړندۍ شوه او د سیند منځ ته یې لار اواروله.

د دوی په وړاندې د شپې تور حجاب خپور و، چې یوازې د ستورو په کمړنگې رڼا روښانېده، د دوی شا و خوا وېرې بهرۍ چې تېرې څوکې یې لرلې، د ناپېژندویه موجوداتو د سیورو غوندې روانې وې.

گاونډي افق ته وکتل او زیاته یې کړه:

"انتونيو! د باد لوری بدلېږي."

"زه يې هم وينم."

"لکه چې هوا توپاني کېږي."

"پروا نه کوي! همدغه لوری وساته، چې له دغو بهرنډو کو خلکو څخه ليرې شو."

د دوی بهرې، د دې پر ځای چې د نورو په شان د ساحل پر لوري روانه شي، خپله لار ونيوله. سپېدې و چاودېدې، د لمر سترگه د اور د يوه لوی غونډاري په شان په اوبو کې ځلېده، څپې د اور د لمبو غونډې ځلېدې. انتونيو د گاونډي شاته ناست و، ماشوم هم په ځير سره سيند ته کتل. د بهرې له هر لوري څخه سيند ته چنگکونه ځوړند شوي وو. کله-کله به د چنگک رسۍ په لړزېدو شوه، يا به يو کوچنی کب لوړ غورځېده او په هوا کې به څرخېده.... وړو کبانو د ښکار خواږه په غاښول، خو دوی ته به غټ او مناسب کب په لاس نه ورته.

څو ساعته تېر شول، بهرې وړاندې تلله، کله به يوې خواته کږه شوه، کله به يې مخامخ پر څپو ور دانگل او سره سينه به يې ښکاره شوه. هوا توده شوه. کوچنی انتونیکو به تل د بهرې خونې ته ورننوت او له بوشکې څخه به يې اوبه څښلې.

د سهار لس بجې به وې، چې ساحل گردسره له سترگو زهام شو، يوازې په هغو ليريو کې د نورو بهريو بادبانونه د سپينو خيالي کبانو د وزرونو په شان ښکارېدل.

گاونډي وويل:

"انتونيو! غوږ کښېږده! خوښه دې نه ده چې "اوران" ته لاړ شو؟ دلته خو کبان نه شته او زموږ تم کېدل هم کومه گټه نه لري."

انتونيو د بهرې لوری بدل کړ، پرته له دې چې ساحل ته نژدې شي، پر هماغه لوري روان شو. وروسته يې په خوښۍ سره زياته کړه:

"راځئ د غرمې ډوډۍ و خورو! ملگره! د خوړو غوټه راوړه، دلته دې پام وي چې کبان څه وخت د ښکار خواږه خوري."

د هر چا د غرمې ډوډۍ، يوه ټوټه ډوډۍ او يو پياز و....

په دې وخت کې باد توند شو، بهرې په څپو کې کښته او پورته کېده. ناڅاپه د انتونیکو د چغې اواز پورته شو:

"بابا! هله هله هغه دی يو کب! ډېر لوی هم دی!"

ډوډۍ او د پيازو ټوټې د بهرۍ پر سينه تويې شوې، سړيو د بهرۍ له ځنډې سرونه وغزول. په رښتا چې يو ستر او غوړ کب په ناز- ناز د بهرۍ خواته را روان و. توره او ځلېدونکې ملا يې په اوبو کې ښکارېده. دی به حتماً هماغه کب و، چې ډېرو کب نيونکو يې تل په اړه خبرې کولې.

دغه لوی کب په پستو حرکاتو يوه او بل لوري ته کړېده، کله به د بهرۍ په يوه خوا کې څرگند شو، کله به هم د اوبو په منځ کې ورک شو او يو گړۍ وروسته به بيا و ليدل شو.

انتونيو له خوشۍ او تلوسې څخه سور اوښتی و، د کب نيونې رسۍ يې، چې د بتې گوتې په اندازه يو کب يې په چنگک کې بند کړی و، اوبو ته خوشې کړه.

ناڅاپه د بهرۍ په شا و خوا کې يو گرداب جوړ شو، بهرۍ لږه کړه شوه، ته وا چا لاس ورغزولی او هڅه کوي، پر بل مخ يې واړوي. بهرۍ لږ زېده. اوازونه ترې پورته کېدل او تا به ويل د دوی له پښو څخه تښتي... بهرۍ يو توند ټکان وخوړ، خو بېرته په څپو کې روانه شوه.

د کب نيونې رسۍ چې ټينگه تړل شوې وه، سسته شوه، چنگک يې راکش کړ، که څه هم ډېر ټينگ يې تړلی و، خو کب په خپلو غاښونو مات کړی و.

گاونډي په خواشينۍ سره سر وښوراه او ويې ويل:

"انتونيو! موږ ددې کب دښمنان کېږو نه، پرېږده لاړ شي، د خدای شکر پر ځای کړه چې يوازې يې چنگک و ژووه او مات يې کړ. نژدې وو چې بهرۍ پر بل مخ واړوي."

خو د بهرۍ خاوند چغې کړې:

"ته وايې چې دومره لوی کب پرېږدو؟ ته يې په ارزښت نه پوهېږې؟ نه! تو لعنت دې وي پر شيطان! بايد ونه بېرېږو، بايد ويې څارو او ورپسې شو."

د بهرۍ لوری يې بدل کړ او هغې خواته يې روانه کړه، چې کب تللی و. د کب نيونې په چنگک کې يې څو واړه کبان بند کړل او اوبو ته يې خوشی کړ. انتونيو پرته له دې چې د بهرۍ ځنډه پرېږدي، يوه تېره نېزه په لاس کې ونيوله.

د چنگک رسۍ بيا و ښورېده، چې بهرۍ يې هم و لږزوله، د قرچ، قرچ يو گواښوونکی اواز ترې اوچت شو، دا ځل د کب په خوله کې چنگک بند شوی و، د خپل خلاصون لپاره يې هڅه کوله، بهرۍ يې د ځان خواته راکشوله، پر څپو يې يوه لېونۍ نڅا پيل کړه. تا به ويل چې د سيند اوبه اېشي، يوه څر رنگه گرداب، ځگ لرونکې او غوسه ناکې څپې شا و خوا ته پاشلې. سيند خروښېده، داسې برېښېدل چې تر اوبو لاندې دوه لوی موجودات د ژوند او مرگ پر سر جگړه کوي.

وروسته بهېرې داسې کړه شوه او پر بغل واوښته، چې تا به ویل چا په لوی لاس کړه کړه. اوبه د بهېرې منع ته ورغلې او تر نیمایي ډکه شوه، یوه توند گوزار کب نیوونکي له پښو وغورځول:

انتونیو د بهېرې څنډه خوشې کړه، نژدې و سیند ته و لوېږي. خو په دې وخت کې یې یو آواز تر غوږ شو او له دې سره جوخت بهېرې سمه شوه. کب، د کب نیونې رسی و شکوله. کب بهېرې ته نژدې وگرځېده او په خپله شفاهه لکۍ یې ځگ لرونکې څپې شا و خوا ته پاشلې.

انتونیو وویل:

"غله! اوس نو نه شې کولای راڅخه و تښتې."

ته وا له یوه لوی دښمن سره مخ وي، تېره نېزه یې په زوره د کب خواته گوزار کړه، اوسپنې د کب سرینناکه او نرم پوست څیرې کړ او د کب په بدن کې ننوت. څپو د وینو رنګ خپل کړ. ټپي کب د ډبرې په شان د اوبو تل ته کښته شو او په هغه ځای کې د وینو لیکې تر سترگو کېدې چې پورته راڅپي.

انتونیو یوه اوږده ساه واخیستله. ملګرو ته یې په غور سره و کتل، یوې معجزې ژغورلي وو. که دغې پېښې، چې یوازې څو ثاني یې دوام وکړ، نور دوام هم کړی وای، نو ټول به اوس د سیند په تل کې پراته وو. کب نیوونکي د بهېرې لنډې سینې ته وکتل. گاونډی چې د بهېرې پر دېوال نښتی اورنگ یې گردسره الوتی و، وویل:

"ما فکر کاوه چې کار به مو تمام وي! څومره اوبه مې تېرې کړې، لغتي کب!"

بیا یې انتونیو ته و کتل او و یې ویل:

"خو افرین! ښه نښان دې وواهه، اوس به د اوبو پر سر راشي، ته به یې وینې"....

انتونیو و پوښتل:

"هلهک چېرې دی؟"

د پلار په آواز کې د خواشینۍ ازانګه ویده وه، شونډې یې په رپېدو شوې. ته وا د خپلې پوښتنې له ځواب څخه وېرېږي. ماشوم په بهېرې کې نه و، انتونیو په دې هیله چې خپل زوی د بهېرې په وره خونه کې ومومي، ورې خونې ته ودانګل، اوبه یې تر زنگنو پورې رسېدې. باید د بهېرې اوبه یې تشولای. خو، هغه وخت ددې کار نه و، په تیاره کې یې په بېره وره خونه و لټوله، خو د اوبو له بوشکو او نورو سامانونو پرته یې نور څه ونه لیدل. د لېونیو په شان یې بهر ته منډې کړې:

گاونډی ایله اوس خبر شو، لاسونه یې وخوځول.

هغوی خو له ژوند او مرگ سره دومره فاصله نه درلوده. خامخا به ماشوم د ناڅاپي گوزار له کبله بېسده شوی او بیا به تل ته تللی وي.

کب نیوونکي دغه اندېښنه په زړه کې پټه کړې وه او غلی و. هغلته لیرې چې نژدې و د سیند څپې بېړۍ تر ستوني تېره کړي، پر اوبو کوم څیز برېښېده.

انتونیو چغې کړې:

"هغه دی، هغه خپله دی!"

ځان یې اوبو ته واچاوه او په ټول ځواک سره یې د هغه شي پر لوري لامبل پیل کړل.

گاونډي په بېړه بادبان راکښته کړ.

کله چې بدمرغه پلار ډاډه شو چې هغه تور شی یوازې د انتونیکو یو بوټ دی، چې څپو د سیند منځ ته غورځولی، ناڅاپه یې ځواک ختم او غږ یې بې سېکه شول. په چغو یې ځان د څپو له حملو څخه ژغوره او هڅه یې کوله چې ډېر ژر د سیند تر زیاتې برخې واوړي. خو شا و خوا یې یوازې اوبه وې، یوازې یې په سیند کې بېړۍ لیده، چې دده پر خوا را روانه وه....

ناڅاپه د اوبو له منځه یو تور شی، چې په وینو لژندو څپو کې تاوېده را تاوېده، را بهر شو. دغه شی مړ کب و.... دغه ښکار انتونیو ته گران پرېوتی و. خپل یوازې زوی کوچنی انتونیکو یې د هغه له کبله له لاسه ورکړی و. ای مهربانه خدایه! ایا یوه ټوټه ډوډۍ باید په همدومره بیه تر لاسه شي؟ انتونیو تر یوه ساعته زیات په سیند کې و. په پرله پسې ډول یې لامبل او په خپلې ورکې پسې گرځېده. د هرې څپې د غږ په اورېدو به یې گومان کاوه چې همدا اوس به یې د زوی مړی د اوبو سر ته رابهر شي. هره شېبه یې گومان کاوه چې د انتونیکو مړی به د اوبو په منځ کې، ده ته نژدې کښته پورته کېږي. خو تورو او تیارو څپو به تېر ایست.

انتونیو غوښتل په سیند کې پاتې شي او له خپل زوی سره یو ځای ومري، خو ملگري له اوبو څخه راوايست. د بېړۍ په منځ کې یې ځملاوه او ویې پوښت:

"انتونیو! څه باید وکړو؟"

انتونیو ځواب ور نه کړ.

"گرانه دوسته! ځان باید له منځه یو نه سې. زموږ ژوند همداسې دی، بله چاره نه شته. ماشوم په سیند کې ورک شو، زموږ نیکونه او پلرونه هم هملته مړه شوي او موږ به هم یوه ورځ همداسې، همدلته مرو!"

خو ژر یا وروسته کوم توپیر لري؟ اوس باید کار بشپړ شي. هېره دې نه شي چې موږ نېستمن او تشلاسي خلک یو."

بيا يې په دوو تناوونو کب وتاړه او په بهرې پسې يې ټينگ کړ. په بهرې پسې د وينو يوه ليکه جوړه شوه. باد له مخامخ لوري لگېده، بهرې درنه شوې وه او په سختۍ سره وړاندې تله. بهرې چلوونکي او گاونډي د بهرې د اوبو په تشولو لاس پورې کړ، ته وا دغه لويه بدمرغي يې هېره شوې وي. په دې کار سره بهرې نوره هم گرندۍ کېده. ستونزمن کار، انتونيو سترې کړی و، کنگس و. خو په پر له پسې ډول يې تر سترگو د اوبو څاڅکي بهېدل او په بهرې کې له راغونډو شويو اوبو سره ملگري کېدل، وروسته د انتونيو قبر ته توپېدل!

کله چې بهرې له اوبو څخه تشه شوه، په بېره روانه شوه، نور نو د ډوبېدونکي لمر په رڼا کې سپين کورونه او د ساحل بل لوري ښکارېده.

دغې سپېرې منظرې د انتونيو درد او وېره نوره هم زياته کړه. له ساړه آه سره يې وويل:

"زما مېرمنې روفينا ته به څه وایم، هغه به څه وايي؟"

له مېرمنې سره د چلند اندېښنې د هغه پر اندام لږزه خپره کړه. دی هم د نورو زورورو خلکو په شان په خپل کور کې يوازې د يوه غلام غوندې و.

د مازيگري باد، خوندوره نڅا پر سيند خپرېدله، هغه باد چې د ساحل له لوري لگېده، د ځينو شتمنو او بډايو خلکو سندري، د تهنيت د درود په شان پر سيند خپرېدې. د "کازينو" د ساحل پر مخامخ د سندرغاړو يوې ډلې سندري ويلې. د ساحلي واټونو په بهير کې، چې شا و خوا يې ونې ولاړې وې، ورېښمين چترونه، ښايسته خولۍ، د کليوالو سپين او روښانه کالي، له ليرې د تسپو د رنگينو دانو غوندې ښکارېدل.

ماشومانو په سپينو جامو کې هرې خواته ځغستل، توپيازي يې کوله، يا به په نڅا- نڅا سره راتاوبدل او بيا به سره يو ځای شول.

ساحل ته نژدې، کب نيوونکو گڼه گڼه جوړه کړې وه، د دوی تېزبينو سترگو، دا اټکل کولای شواى، چې د انتونيو بهرې څومره ارزښتناک ښکار په ځان پسې راکاږي. خو انتونيو يوازې يو کس لیده. هلته يوه دنگه ښځه ولاړه وه، چې سر يې لوڅ و او باد يې لمن ښوروله.

بهرې ساحل ته ورسېده. د خوښۍ چغو او ولولو يې هر کلی وکړ. هر چا غوښتل چې لوی کب له نژدې څخه وگوري. د انتونيو ښکار ته حسودې او رخه گرې سترگې وگنډل شوې.

د نېستمونو خلکو ماشومان چې شوېډلي کالي يې وو، سور رنگه اوبو ته واوښتل، چې د کب لکۍ په لاس کې ونيسي. روفينا د خپل خاوند خوا ته وکتل چې سر يې لاندې اچولی و او د نورو کب نيوونکو مبارکيو ته يې غوږ نيولی و، ويې پوښت:

"هَلَك چېرې دى ؟ زموږ ماشوم چېرې دى؟"

سرې خپل سر نور هم كښته و نيو، د خپلو اوږو تر منځ يې كښېكاره، ته وا غواړي چې په ځمكه كې ننوځي او ورك شي، نه شى وويني، نه يې واورې. خو روفينا بيا وويل:

"نو انتونيكو چېرې دى؟"

هغې بيا خپلې سرې او راوتلې سترگې د خپل خاوند په څېره كې وگنډلې، له گرېوانه يې و نيو او په خپل ټول قوت سره يې ټكان وركړ، خو څه شېبه وروسته ناڅاپه تر شا لاړه، لاسونه يې سيده كړل او په نهيلۍ سره يې يوه لويه دردناكه چغه وكړه:

"يا عيسى بن مريمه ! زما انتونيكو ډوب شو ! مړ شو ! په سيند كې پاتې شو!"

آخر خاوند يې، په داسې حال كې چې ژبه يې بنده، بنده كېده او په سختۍ سره يې توري په خوله راوړل، وويل:

"هو گراني مېرمنې ! زموږ ماشوم ډوب شو، لكه څنگه چې نيكه يې ډوب شوى و او زه هم ډوبېږم. د سيند څپو هغه تر ستوني تېر كړ. سيند موږ ته روزي راکوي. دى هم په موږ تغذيه كېږي. چاره څه ده ؟ ټول د دې لپاره دنيا ته نه راځي، چې واكمن شي."

ژړا يې په ستوني كې غوټه شوې وه، تر سترگو يې د اوبسكو سېل روان و. خو ښځې ورته غوږ نه و نيولى، بلكې په ډېره خواشينۍ او نهيلۍ سره پر ځمكه اوښتله- رااوښتله، خپل پرېشانه وېښتان يې راکشول او په نوكانو يې مخ شكاوه، په ژړا- ژړا كې به يې ويل:

"زما زوى انتونيكو!"

گاوندپيانو او د كې نيوونكو مېرمنو، د روفينا خواته وځغستل. څه له پاسه ټول يې له دغه ډول مصيبت او غم سره مخ شوي وو.... په خپلو قوي لاسونو يې هغه له ځمكې راپورته كړه او كور ته يې بوتله.

يوه كې نيوونكي انتونيو ته چې نه يې شول كولاى د ژړا مخه ونيسي، يو جام شراب وركړل. گاوندۍ چې په عادي ځانپالنه كې ډوب و، له پېرودونكو سره د كې پر سر په چنه وهلو لگيا و....

لمر لوېدلى او سيند طلايي رنگ خپل كړى و، څپو ځان له ساحل سره واهه او يوه دردناكه زمزمه يې اوچتوله. د يوې بدمرغې مور د چغې اواز، چې د زوى تر مړينې وروسته د لېونتوب تر پولې كښل كېده، اورېدل كېده، چې د نورو كې نيوونكو د مېرمنو آوازونو يې هم ملگرتيا كوله:

"انتونيكو زويه!"

خو نېکمرغه خلک په ښکلو او پاکو جامو کې تر ونو لاندې گرځېدل راگرځېدل، په کړس- کړس به يې خندل. آن دې ته هم متوجه نه شول چې دوی ته نژدې څومره لويه بدمرغي پېښه شوې ده، د دوی غميزې او نېستۍ ته يې يو نظر هم وا نه چاوه.

د سندرغاړو سندرو د سمندرگي پر مخ نڅا کوله او په خپل شهوتبارې بڼې سره يې د سيند ابدې ښايست زياتاوه.

ویکتور هوگو

خواران

یوه توره توپاني شپه وه. د رود ترڅنگ په زاړه او ځانته کور کې، چې منځ یې لږ څه تې ښکارېده، یوه خوا د کبنيونې جال پر دېواله راځوړند و، بل خوا پر کټ پنځه ماشومان تر برستنې (تلتک) لاندې ویده وو. د منقل سره او رېږدېدونکې رڼا پر چټ خپره وه. د ماشومانو مور چې د کبنيوونکي مېرمن وه، خپل سر د ماشومانو پر کټ ایښی و. ورو یې دعا کوله، خواشینوونکو خیالونو او وېروونکو فکرونو ورڅخه ارامي اخیستې وه. هغه یوازې وه او په ډېر ځراکت سره یې د بهر شر و ځوړ ته غوړ نیولی و. وېرې او وحشت یې اروا ځوړوله او زړه یې رېږدېده. د کور تر شا قهرجن رود غرمېده. توپان ټول څیزونه په خپلو منگولو کې مروړل. ځان یې په سپینو ځگونو له پوښل شویو څپو سره پر ساحل واهه. د رود له ځوړ او د توپان له چغې څخه غمجنټوب او ژړا احساسېده. د دې کور خاوند یو کبنيوونکی و، چې هغه مازیگر هم د ښکار لپاره د سمندر غاړې ته تللی و او تر اوسه بېرته راگرځېدلی نه و. ډېر مهال کېده، چې له توپان سره لاس و گړېوان و او له څپو سره یې ډغرې وهلې. هغه له ماشومتوبه اړ شوی و، چې د ژوند هر فرمان ته غاړه کښېږدي او د کبنيونې خطرناکې دندې ته دوام ورکړي. له هغو شپو څخه ډېر وختونه تېر شول. دی هم له دې وحشتناک او له اخ و ډبه ډک ژوند سره عادت شو. په توپاني او باراني هوا کې که کنگل به هم و، د سیند غاړې ته یې ځان رساوه. ته وا مرگ ورته یوه ډېره عادي پېښه ښکاري او هېڅ څیز هم ورته ارزښت نه لري. له ځانه سره یې وویل:

"زما ماشومان ډوډۍ غواړي، زه باید له توپانه ونه وېرېم. باید لاړ شم، له توپان او خروښنده څپو سره وجنگېرم."

له همدغو سوچونو سره به په بېرۍ کې کښېناست. په ناپایه سمندر او توپانونو کې به ورگډېده، دا څومره زړورتیا غواړي، چې انسان وکولای شي ځان د سمندر په څپو کې ورگډ کړي او ورسره شخړه وکړي. دا څومره ستونزمنه ده، چې څوک دې له توپان او ځپاند سمندر سره ډغره ووهي. د دې کار لپاره ډېره تجربه په کار ده، باید ځواکمن مټ ولرو. د توپان پر مهال ځینې د ښامار غوندې څپې د بېرۍ له څنډو څخه ولاړېږي. دا به د باد وېره وي، چې څپې چغې وهي او سپین ځگونه رابرسېره کوي.

د کبنيوونکي مېرمن "ژاني" لا ویده شوې نه وه. که څه هم خوب ورته، خو نه یې شول کولای، هغه په اندېښنو او دردونو کې رابښکېله وه او ارام ته یې نه پرېښوده. د توپاني شپې چغې او ځوړونه یې اورېدل او دېته یې اړ ایستله، چې ان واړه غږ ته هم غوږ ونیسي. کله به یې د سمندري مرغانو وچ او وېروونکی غږ تر غوړ شو او د هغې په نظر

کې به يې خاوند انځور کړ، چې پر خپله بېړۍ ناست او د سمندر په خروښنده څپو کې به کښته پورته خوځي. "ژاني" خپل سر د ماشومانو پر کټ تکیه کړ او په ژره خواشینۍ کې ډوبه شوه.

له ځانه سره يې سوچ کاوه، چې له نېستۍ او فقر سره ژوند څومره گران دی. له مفلسۍ سره یو کېدل ناشونی کار دی. موږ د دغو ستونزو پر زغملو سربېره ایله دومره توانېدلي یو، چې د جو ډوډۍ وخورو. د کور د ټولو غړو پښې لوڅې دي. باید ټول ژوند له محرومیت او ماتې سره تېر کړي. له نېستۍ سره مبارزه وکړي، خو ولې او د څه لپاره؟ د توپان له ډېرېدو سره جوخت سمندر هم غمېږي. هره گړۍ به څپې د غره په شان پر ساحل اوښتې او ړنگېږي. به. کله-کله په پر سمندر کوم ستوری د پښ له کورې څخه په لوگیو کې د الوتې بڅري غوندې ځلېده او پناه کېده.

شپه نیمایي ته ورسېده، پر دې مهال به خامخا نېکمرغه او شتمن خلک په خوښۍ سره په عیش او نوش، نڅا او پایکوبونو بوخت وو. خو د کښیوونکي څه حال و؟ هغه خوار په الوتې څېره د څرمنې بالاېونې پر ځان تاو کړی او په ناپایه تیارو کې د خپل برخلیک په انتظار کې پر بېړۍ ناست او پرمخ روان دی. خو ساحل نه ښکارېده. د هغه د بدمرغې مېرمن (ژاني) په نظر کې وېروونکي انځورونه او منظرې یو په بلې پسې ژوندۍ کېدې. زړه یې د وېرې په منگولو کې رانښکېل و. له سترگو څخه یې اوبښکې بهېدې، خدایه! څومره ډېر کښیوونکي د سمندر په نس کې ښځ دي، هغوی هم د اوس په څېر په توپاني شپه کې تللي او بیا هېڅ بېرته راگرځېدلي نه دي.

ژاني پانوس راواخیست، دا گومان یې وکړ، چې د خاوند د هرکلي وخت یې رارسېدلی، له ځانه سره وېونگېده:

"سمندر تر اوسه ارام شوی نه دی. اوس به رڼا وي، توپان به کرار شوی وي. لاړه به شم وېه گورم، چې د پېره داره برج روښانه دی که نه."

له کوره ووته. لمر خاته ته لا ډېر وخت پاته و. د رڼې سپوږمۍ رڼا پر ټول سمندر خپره وه. سمندر تر پخوا زیات غمېږي، باران هم په اورېدو و. ژاني په ډېرو ستونزو د ږندې په څېر وړاندې تله. کور په تیارو کې ډوب شو. نه په کې کوم څراغ بلېده، نه هم کومه رڼا ښکارېده. توند باد له سوري-سوري بام څخه په چټکۍ سره تېرېده او چغې یې وهلې. ته وا غواړي کوټه پر بل مخ واړوي. ژاني یوه شېبه ودرېده او سوچ یې وکړ، چې دا خو زما د ناروغې گاونډۍ کور دی، بدمرغه ښځه په داسې شپه کې هم یوازې ده، ورېه شم. ځکه مرستې ته اړتیا لري. رښتیا د بدمرغۍ او ژوند سوچونو بېخي راڅخه هېره کړې وه. خاوند مې پرون ویل، حال یې ډېر خراب دی. خامخا به یې وگورم. ور یې په زوره وډباوه، خو کوم ځواب یې وانه وړېد. له ځانه سره یې وویل:

"زړه مې پرې سوځي، هغه هم زموږ غوندې څه، چې تر موږ ډېره نېستمنه ده. ماشومان یې بل څوک نه لري، د خوړو لپاره به هم څه نه لري. دا یوازې خواران دي، چې پر یو بل یې زړونه سوځي."

د وره له ډېولو سره يې نارې کړې، گوندې څوک يې واورې او ور پرانيږي. خو غږ يې د توپان په غږمباري او ځوړونو کې ورکېده. په ډېرو ټکولو يې ناڅاپه ور پرانيستل شو. کور ته ننوته. تياره خونه يې په خپل پانوس روښانه کړه، خو له لومړي گام سره پر خپل ځای ودرېده. د گاونډي مېرمن په يوه کوچ کې پرته ده، پښې يې يوڅه راټولې وې، خوله يې خلاصه ښکارېده. مظلومه اروا يې له بدنه وتلې وه. تر دومره ډېرو مبارزو وروسته يې همدغه سوږ بدن پاتې و، دوه ماشومان يې تر څنگ ویده وو. هغې د خوب پر وخت پر ماشومانو خپل شلېدلې او زوړ څادر غوړولی و. ژاني په ډېره خواږۍ پر لار تله. زړه يې درزېده، پښې يې رېږدېدې، په وېرې سره يې شا و خوا ته کتل. کله چې خپل کور ته ورسېده، د کټ تر څنگ پر وره څوکۍ کښېناسته، لا هم د خپل خاوند په سوچ کې وه. غمونو او اندېښنو بيا پرې يرغل وکړ. نږدې و، چې زړه يې له غمه ودرېږي. له خولې څخه يې بې مانا او بې اړيکي خبرې راوتې. بيا يې له ځانه سره وويل:

"دا مې څه وکړل، د خپل خاوند غم او دردونه مې لږ وو؟ هغه زما او د ماشومانو لپاره دومره خواږي کوي، اوس دا دوه نور هم پرې ورزيات شول، واه خدايه! لکه چې خاوند مې راغی. نه! هېڅکله! گومان کوم، همداسې مې وانگېرل، هېڅوک نه شته. بده ورځ راغلې، موږ خپله د خوږو لپاره څه نه لرو، څومره بد کار مې وکړ. ما څه کولای شواي، خاوند به مې خامخا وهي، زه پوهېږمه. زه د وهلو-ټکولو وړ يم... لکه چې راغی. نه! دا د باد غږ دی. خدايه! څومره ساده يم، ټوله شپه يې په بېصبرۍ او انتظار کې تېرومه او اوس يې په راتلو وېرېږم. هغه سترې وه، خپل سر يې پر خپلو لاسونو کښېښود او په ناکراره خوب کې ډوبه شوه. نور نو د سمندر د غږمبا او د باد چغاږې نه اورېدل کېدې. يو زورور لاس ناڅاپه د کوټې ور پرانيست، له وره څخه د سبايي کمرنگه رڼا کوټې ته راننوتله. له دې رڼا سره کښيوونکي راننوت او نارې يې کړې:

"راغلم!"

ژاني وينه شوه، په خوشحالي له ځايه رااوچته شوه او لاسونه يې د هغه پر غاړه ورتاو کړل. کښيوونکي يې سترگو ته ځير شو. ژاني په ژرغوني غږ وويل:

"راغلې! جوړ خو به يې؟ ښکار دې وکړ..؟"

"__ښکار نه و، پارو مې له لاسه ولوېد، جال ځيرې شو. نژدې مې شوی وم. څه وکړو، ماشومان ښه دي؟ څومره بده هوا ده، نژدې و چې ډوب شم. څو وارې د مرگ خولې ته ولوېدم، يوازې دې څه کول؟."

"__تا ته مې کتل، يوه شپه مې خياطي وکړه، نژدې و له وېرې مړه شم. تا ته ډېره اندېښمنه شوم. سمندر ټوله شپه وغږمېېده. ماشومان ټول ښه دي. پوهېږې څومره بده پېښه شوې، سهار د گاونډي کور ته لاړمه، هغه بدمرغه تېره شپه مړه شوې. ماشومان يې يوازې پاتې دي."

د ژاني رنگ د خبرو پر مهال اوښت- رااوښت .

خپلې جملې يې بشپړولای نه شوې، له وهلو وېرېده، لکه کوم بد کار چې يې کړی وي. بيا يې وويل :

"ډېر واپه دي، مشره لور يې ايله اوس په گرځېدو راغلې."

کېنيوونکي په سوچ کې لاړ، اخر يې وويل:

"د بدمرغو څومره بد برخليک! خامخا به له منځه لاړ شي، څوک به يې وروزي؟ د کلي ټول خلک نېستمن دي، خپله خو څه نه لري، چې ويې خوري. زه يې په ورين تندي منم، خو موږ په خپله پنځه ماشومان لرو... څه وکړو؟"

خپله لنده خيسته خولۍ يې يوه گوټ ته گوزار کړه او دوه وارې يې تر شونډو لاندې وويل :

"د کوټريو (کونگريو- کوکريو) غونډې به مړه شي. اخر موږ هم انسانان يو."

خپل غږ يې لوړ کړ:

"ژاني! ورشه رايې وړه، ډېر به وېرېدلي وي، مور به يې هم د مړينې پر مهال ويلي وي، چې موږ به يې يوازې نه پرېږدو. زه يې منم، خدای به د هغوی په برکت ډېر ښکار راپه برخه کړي. لوی به شي، له موږ سره به مرسته وکړي."

ژاني په داسې حال کې چې د کټ په وړاندې په گوندو شوه او د خوښۍ اوښکې يې له سترگو توپېدې، څادر يې ليرې کړ او يې ويل:

"دغه دي ډېر وخت کېږي، چې دلته دي."

د ژباړې نېټه: 16/7/1379 ل کال

اخځ: شيرين ترين داستانه‌اي واقعي،

راتولونكي: فريدون پور حسين،

ړنده پيشي

په ډېرو ستونزو مې ماشومان ویده کړل. که څه هم د هغوی له حرکاتو مې زیات خوند واخیست، خو بیا یې هم له خېزونو، شوخیو او شورماشور څخه سترې شوم.

ښه شو چې ماشومان ویده شول. ځکه چې په دې سترې روحيې سره کېدای شول ډېر په تنگ شم، یا یې ووهم او وروسته پښېمانه شم.

ما یې مور په بېځایه نیوکو او وړو خبرو ډېره وځوروله، نو ځکه مجبوره شوه چې ماشومان او کور پرېږدي او د خپل پلار کره لاره شي. انسان خو حساس موجود دی، تر کومه حده د نورو خلکو ترخې خبرې وزغمي؟ آخر د دې بدمرغې ښځې گناه څه وه؟ ایا دا په هغې پورې څه اړه لري، چې زه نیمگړی شوم؟

دا د هغې غوښتنه وه؟ ایا هغې په ما کې دا نیمگړتیا رامنځته کړه؟ نو بیا مې ولې دومره بده وضعه ورسره وکړه، چې آخر کور پرېښودو ته اړ شوه؟

هی، هی! انسان چې تر کومه وخته پورې له کوم نعمت څخه برخمن وي، په قدر یې نه پوهېږي، کله چې یې نعمت له لاسه ورکړ، بیا ورته متوجه کېږي. سمه ده چې زه خپله گناه منم، خو هغې باید خپل ماشومان او زه، نه پرېښودای. هغه هم داسې مېړه، چې یو کال یې د سترگې له ړندېدو څخه تېرېږي.

نیمگړتیا که هرڅومره وړه هم وي، پر روحيې اغېز اچوي او د انسان طبیعت اغېزمنوي. تر دې چې انسان ورسره عادت شي.

د ساري په توگه زه بدمرغه کله-کله خپله ړنده سترگه له یاده باسم. خو کله چې ناڅاپه په هنداره کې خپله څېره ووينم، نو د غم او خواشینی له کبله د مار غوندې تاوېږم، په هډوکو کې مې سره شوي سیخان تېرېږي.

څو کاله وړاندې مې چې واده نه و کړی، په کور کې مو یوه پيشي اوسېده، چې ډېره مینه مې ورسره درلوده. نه پوهېږم څه پېښه وشوه چې هغه پيشي هم په یوه سترگه ړنده شوه!

خو زما ښه يادېږي، کله چې پيشي ږنده شوه، ما چې څومره ورسره مينه لرله او د هغې د ساگانو له خور- خور څخه به مې خوند اخيست، تر دې وروسته زما ورڅخه کرکه کېده. نور مې نه خوښېدل چې د پخوا په شان يې ونازوم، کله چې به يې خپله نرمه او پسته لکۍ زما پر شا راتېروله، ناراحته کېدم به .

زما کرکه به هغه وخت لا زياتېده، چې غوښتل به يې خپله ټوله مينه په خپله روغه سترگه کې منعکسه کړي. په دې وخت کې به مې ترې کرکه کېده او د لېونتوب په يوه حالت سره به مې هغه له ځانه شړله.

اوس د ځان په اړه هم همدا فکر کوم. ښايي زه به هم نورو ته د کرکې وړ شوی يم. په ځانگړې توگه چې کله خلکو ته ورنژدې کېږم، خامخا مې مينه له يوې سترگې څخه سرچينه اخلي، گومان کوم چې په ليدو مې ستړي کېږي. له دې کبله بهرېږم، نو ځکه له خلکو سره سوړ او بې مينې چلند کوم. په ځانگړې توگه له خپلې مېرمنې سره، چې تر ټولو راته گرانه ده.

زما ږنډېدل هم په خندوونکي ډول وشول، دا موضوع له شوخي پرته په بل څه نه شو تعبيرولای.

اوس دا دي نهه مياشتې کېږي، چې خپله يوه سترگه مې له لاسه ورکړې. پر دې سربېره مې د هغه لعنتي سفر ياد تل اروا او جسم ځپي، اوس هم گومان کوم چې په هماغه سفر کې يم. لکه د هغه دوه مياشتني سفر ټول جزيات مې چې له پيله تر پايه په مغزو کې د کوم حساس دوربين په مرسته عکاسي شوي دي. تل د هغې پېښې په سوچ کې يم، هر ځل تر پخوا لا حيرانېږم او غوسه راځي.

ښه مې په ياد دي: يوولس مياشتې مخکې ډاکټر "ژ" وبللم په پنډ او مينه ناک غږ يې وويل:

"گرانه دوسته! ته غواړې چې په يوه ليرې پرته سيمه کې د چيچک ناروغۍ د مخنيوي لپاره لاړ شې، ښه حق الزحمه هم درکول کېږي؟".

که څه هم پوهېدم چې هغې سيمې ته سفر زيات ستونزمن دی، خو د اوږدمهالې غريبۍ له کبله مې ومنله.

درې ورځې وروسته مې د سفر تياری وکړ .

هغه ورځ نېکمرغه سړی وم، چې يوازې مې د خپلې ځوانې مېرمنې او ماشومانو لپاره غوښتل دغه ستونزمن سفر وکړم. گوندې مالي امکانات تر گوتو او د هغوی هيلې ورپوره کړم.

هو! زړه مې غوښتل چې د خپلې مېرمنې په سترگو کې هغه پټ شوي هوسونه، چې ما به لوستل، خړوب کړم. که هر څنگه وي، يو ځل يې هوساينه ووينم.

هغه ورځ خوشحاله او خوابدۍ په يوه زاړه بس کې د هغې سيمې پر لوري روان شوو.

د خدای مخلوق ته د نېکۍ لپاره او له لږې حق الزحې څخه استفاده، دغه راز په هغه تور دوزخ کې اوسېدنه په ما پورې اړه درلوده.

خومره سختې ورځې مې تېرې کړې، خواری مې وکړې، له خلکو سره مې مینه وښووله.

نه پوهېږم، ولې یې ویلي، چې:

که دې ښه وکړل، ستا په ښه به درځي.

په ښوونځي کې مې هم دا شعر لوستی و او د ښوونکي پر مانا او تشرېح مې هم باور درلود:

هغه زړه به له توپانه په امان وي

چې کښتۍ غوندې د خلکو باربردار شي

خو اوس پر ټولو شيانو شک کوم. که د دغه شعر مضمون حقیقت ولري، نو ما تر ځان بدمرغه خلکو ته څه بد رسولي، چې ښۍ (راسته) سترگه مې په ناڅاپي ډول ږنده شوه؟!

ژړا مې ستونی نیسي، کرار- کرار مې لمن په اوبښکو ډکېږي. سمه ده چې د هغه ستونزمن کار په بدل کې مې مزد ترلاسه کاوه، خو هغه مزد او پیسې زما د کار په وړاندې ډېرې کمې وې.

په هغه کلي کې مې ډېرې شپې روڼې کړې، په هغو غلیو او وېروونکو کلیو کې مې ډېرې شپې د دردمنو خلکو سر ته تېرې کړې او د هغوی د روغتیا د بیا ستونولو لپاره مې سترگې سره ورنغلې. خو د دې شعر دا بیت زما په اړه ډېر صدق کوي:

"هغه زړه به له توپانه په امان وي"...

اوس باید د هغې روڼې سترگې پرځای باندې د ښینو کوم غټی کښېږدم، چې دغه تیاره او بدرنگه کنده ورباندې ډکه شي.

هغه سهار، چې غرمه مهال یې د تقدیر لاس دغه دردوونکې پېښه وکړه، ډېر ساعتونه مې خولې تویې کړې، ډېرو ماشومانو او سپین ږيرو ته مې د ړندېدو او مړینې له خطر څخه د ژغورنې لپاره پیچکاری ولگولې.

هېڅ مې نه هېرېږي، کله چې مې د وروستي ځل لپاره ناروغان وشمېرل، څلور ماشومان پاتې وو، خپل مرستیال ته مې وویل چې د یوه کپسول سر پرانيزي، چې زه یې هغوی ته ولگوم، بیا د غرمې ډوډۍ ته لاړ شو.

مرستیال مې ښیښه راوايسته، د ښیښې څنگ یې په وړې ارې لږ وگوراهه، بیا یې کرار-کرار ټک ورکاوه، چې لاس یې خطا شو، د ښیښې سر د دې پرځای چې پرځمکه ولوېږي، زما په راسته سترگه کې ننوت او چغې مې اسمانونو ته پورته شوې.

دا پېښه دومره ترخه او دردوونکې وه چې دا دي څو میاشتې وروسته مې هم د هغې په یادولو سره خوله او ستونی وچ او تریخېږي.

زما خوارکي مرستیال په وېرې-وېرې د ښیښې هغه ټوټه، چې د ستن غوندې زما په سترگه کې ننوتلې وه، راوايسته، خو کار له کاره تېر و. همغه ساعت مې خپل سامان راټول کړ، سره له دې چې لار اوږده وه، بیا هم د درملنې په هیله مرکز ته روان شوو. خو څه گټه؟

څو ورځې وروسته یې زما د سترگې له کسې څخه هغه وېروونکې ټپاکه وایسته. څه وخت لا نه و تېر شوی، چې په دېرش کلنۍ کې، یوازې د ځوانۍ په پسرلي کې د تل لپاره د یوې سترگې له رڼا او نعمت څخه بې برخې شوم. هو رښتیا هغه شعر زما برخه کې ډېر ښه صدق کوي.

☒☒☒

د مېرمنې ځای مې تش دی، خو نه... بېځایه خپلو احساساتو ته تسلیم شوی يم. نور به هغه څوک نه یادوم، چې تر یو عمر مینې او محبت وروسته یې خپل خاوند او ماشومان یوازې پرېښوول، خپل داسې خاوند یې یوازې کړ، چې یوازې یو څو میاشتې یې له ږندېدو څخه تېرېږي.

ماشومان ویده شوي دي... هی... څوک دی؟ لکه چې د وره غږ دی. ودرې ښه غوږ ونیسم... یه.... تېروتنه نه کوم. څوک کرار-کرار دروازه ټکوي. ډېره کراره یې ټکوي. ښايي زما مېرمن وي!

دا په خپله هغه ده. وېرېږي، چې په دې نیمه شپه کې یې نازنین ماشومان راوینس نه شي. ښايي دا احتیاط به د خپل بېگناه خاوند لپاره کوي.

ای خدایه! څومره ښه شول، چې راغله. زړه مې هوسا کېږي. بیا به ورسره بد چلند نه کوم، هڅه کوم چې هر وخت راڅخه راضي او خوشحاله وي. اوس به ورته په زبات ورسوم چې څومره مینه ورسره لرم. ور پرانیزم په ډېره مینه یې پر خپل ټټر کښېکارم، سر او مخ یې ورمچوم.

ښه! ژر به رااوچت شم او د وره لاستی به تاو کړم.

اه خدایه! څوک، د وره تر شا څوک نه شته.

خو دا لعنتي پيشي چېرې وه، چې ناڅاپه یې په خپل کرکجن غږ سره کور ته ټوپ کړل؟

زه ځم چې دباندي يې وباسم، اى بدجنسې، اى لعنتي پيشي! دا ته وې چې ور دې ټكاوه؟ اوس دې دباندي باسَم.
اه خدايه! څومره ښه هوسا پر كټ پرته ده. خو داسې ښكاري لكه يوه سترگه چې يې عجيب حالت لري. داسې نه
چې په خپله وي. اه خدايه! دا خو مې خپله پخوانۍ پيشي ده، اوس راستنه شوې، هماغه رنده پيشي، هماغه حيوان
چې ما ترې كركه لرله.

رهنورد زریاب

عکس

اووه کلن وم، هره ورځ به چې له لارې تېرېدم، نو یو سپینږیری عکاس به مې لیده چې دېواله به یې ته نژدې په پیاده رو کې خپله زړه کمره درولې وه، خپله به هم پر ځمکه ناست و او په چورتونو کې به ډوب و. د هغه کمره یوې صندوقچې ته ورته وه چې درې اوږدې پښې یې درلودې. یوې خوا ته یې یو سوری و چې هنداره ورباندې نښلول شوې وه، هغه وړکوټی سوری به تل په یو تور کاغذ چې خولۍ ته ورته و، پوښل شوی و. د صندوقچې راسته خواته لستونې ته ورته ټوکر راځړوند و.

کله-کله به مې لیدل چې سپینږیری عکاس کار کوي، د چا عکس به یې اخیسته، پر دې مهال به هغه سړی چې عکس به یې اخیستل کېده، دېواله ته د راځړول شوې تورې پردې مخې ته پرڅوکی کښېناست. سپینږیری عکاس به وړې کړۍ ته سترگې ورنژدې کولې، د هندارې له سوري څخه به یې وړه خولۍ لیرې کوله او پر دې مهال به یې هغه سړي ته ویل:

"سر دې څه لوړ ونیسې... لږ کښته... نه، لږ لوړ.. زما لاس ته وگوره، همداسې واوسه."

ما به دغو ټولو کارونو ته په حیرانۍ سره کتل او له ځان سره مې ویل:

"په دې صندوقچه کې به څه وي؟!"

هرڅه چورت چې به مې واهه، ځان ته به مې ځواب نه شو موندلای.

څو شېبې وروسته به مې لیده چې سپینږیری به یو لوند کاغذ راکښه او پر دې کاغذ به د هغه سړي عکس ښکارېده، چې څو دقیقې مخکې د سوري لرونکې کړۍ مخې ته ناست و. زه به نور هم حیرانېدم.

یوه ورځ دغه عکاس ته ورغلم او ومې ویل:

"زما عکس اخلې؟"

هغه په خندا سره ځواب راکړ:

"ولې نه."

"-څو غواړې؟"

"-نیمې وي وي، که سترتر پښو؟"

"-سر تر پښو."

"-يوه قطعه وي؟"

"-هو - يوه قطعه."

"-لس افغانی."

تر هغې وروسته مې د خپلو پیسو په راټولولو پیل وکړ. غوښتل مې چې لس افغانی پوره کړم او خپل عکس واخلم. ډېرې ورځې تېرې شوې چې ما دا پیسې پوره کړې. یوه ورځ مې ټوله ذخیره لسو افغانی ته ورسېده. افغانی مې په جیب کې واچولې او سپینږيري عکاس ته لارم، کله چې یې ولیدم داسې ښکارېده لکه زما په تمه چې وي. ویې پوښتم:

"-راغلې؟."

پیسې مې ورکړې او ومې ویل:

"-لس افغانی دي."

پرتله له دې چې ویې شمېري، جیب ته یې واچولې.

"-ښه، اوس راشه دلته ودرېږه."

د تورې پردې مخې ته پر څوکی ودرېدم. د هندارې لرونکي سوري خولۍ یې لیرې کړه او خپله یې خپلې سترگې کړکۍ ته ورنژدې کړې، هغه هندارې لرونکي سوري ته ځیر شوم، په زړه کې مې شوق په څپو و، په ډېره سختۍ مې د خپلې خندا مخنیوی کولای شو. ځان ته مې ویل:

"-عکس مې اخیستل کېږي. زما عکس."

د سپینږيري عکاس غږ مې واورېد:

"چپې خوا ته وگوره... نه! ... لږ راسته خوا ته ... لږ نورهم... بس!!"

له ځان سره مې سوچ کاوه چې دا عکس به مې څنگه وي؟

عکاس بیا وویل:

"-پښې دې لږې سره نژدې کړه."

نوره مې د خپلې خندا مخنيوی نه شو کولای. شونډې مې سره ليرې شوې.

عکاس وويل:

"مه خنده."!

شونډې مې سره کښېکارلې.

همداسې هنداره لرونکي سوري ته ځير شوم او په ډېره سختۍ مې د خپلې خندا مخنيوی کاوه. د عکاس غږ مې واورېد.

"-ونه ښورې."!

د بُت په شان وچ ودرېدم، عکاس له کړکۍ څخه سترگې ليرې کړې او کړکۍ يې وټرله. هغه هنداره لرونکي سوري يې هم په هغې خولۍ پټ کړ او رانژدې شو، بيا يې سر تر پښو وکتلم او ويې ويل:

"ونه ښورې."!

د دې لپاره چې د خندا ښه مخنيوی وکړم، نو شونډې مې نورې هم سره کښېکارلې، عکاس توره خولۍ ليرې کړه، هنداره لرونکي سوري رانېکاره شو. وروسته يې بېرته بند کړ او ويې ويل:

"-خلاص شو."!

هوسا شوم، نوره خندا نه راتله، يوازې د خپل عکس ليدو ته په تلوسه کې وم.

عکس يې په يوه کاغذ کې راته وپېچه او رايې کړ. څو گامه ليرې مې خلاص کړ، بېواکه مې وخنډل. زه ومه. ټول شيان زما وو. چپنه، وږه لنگوټه، خپلۍ. ځان ته مې کتل چې ولاړ وم، لنگوټه مې يوڅه پورته شوې وه او وېښتان مې ښکارېدل. د سرتېرو (عسکرو) په شان نېغ ولاړ وم او شونډې مې داسې سره کښېکښلې وې چې ښکارېدل په زوره د خندا مخه نيسم.

په دې حال کې مې په سترگو کې حيرانتيا په څپو وه. چپنه مې پر بدن اوږده ښکارېده، د خپليو څوکو مې هم خندوونکې ښه درلوده، بيا هم ځان راته ښه ښکاره شو.

عکس مې جېب ته واچاوه او ومې ځغستل چې خپلې مور ته يې وښيم.

په کور کې مې خپلې مور ته وويل:

"-خپل عکس مې واخيست."

هغې وویل:

"-راکړه چې ویې گورم."

لاس مې جیب ته کړ، زړه مې په زوره ودرزېده، رنگ به مې هم الوتی و، ځکه عکس راڅخه کوم ځای لوېدلی و، مور مې وپوښتلم:

"-ولې؟"

پرتله له دې چې څه ووايم کوڅې ته مې منډه کړه، خپله لار مې څو وارې ولټوله، خو عکس مې پیدا نه کړ. کور ته راغلم او په ژړا مې پیل وکړ. وروسته مې ماما هم راغی او ویې ویل:

"-هېڅ پروا نه لري ... زه به دې بل عکس واخلم."

مور مې سر راته ږمونځ کړ. نوي کالي یې راپه ځان کړل. ماما مې تر لاس ونيولم. چې عکس مې واخلي. خو سپینږيري عکاس ته ورنغی. ویې ویل:

"-برقي عکس اخلو."

زه یې یوې ښایستې عکسخانې ته بوتلم. زما عکس یې واخیست. ومې لیدل بیا هم زه ومه، خو دا عکس مې دومره خوښ نه شو، هېڅ خوند یې نه درلود. هغه عکس مې چې وړک کړی و، هر وخت په زړه کې و.

☒☒☒

وروسته، کلونه تېر شول، ډېر عکسونه مې واخیستل، هېڅ یو هم راته د هغه لومړني عکس په شان په زړه پوری او ښکلی نه و.

کله چې د ښوونځي په وروستي ټولگي کې وم. یوه ورځ مې په یوه مجله کې پر یوه عکس سترگې ولگېدې، ټکان مې وخوړ. زما عکس و. هماغه عکس چې وړک کړی مې و:

یو کوچنی هلك و چې د سرتېرو په شان نېغ ولاړ و، چپنه ورباندې اوږده وه، وړه لنگوټه یې یوڅه اوچته شوې وه او تور وېښتان یې ښکارېدل. د خپلیو څوکو یې خندوونکې بڼه درلوده. دې ماشوم خپلې شونډې سره کښېکښلې وې، چې د خپلې خندا مخنیوی وکړي. بارڅوگان یې پرسېدلي ښکارېدل او په سترگو کې یې یوه لویه حیرانتیا په څپو ښکارېده، خپل تېر وختونه مې ولیدل.

خدا راغله. د عکس له پاسه یې لیکلي وو: "د اوونۍ (هفتې) په زړه پوری عکس."

او تر عکس لاندې دا توري لوستل کېدل:

(يو خوشحاله كليوال هلك)

او ناخاپه مې په ذهن کې راوگرځېدل: هغه سپينږيری عكاس به ژوندی وي، كه مړ؟

جبران خليل جبران

د اروا حمام

زه او زما اروا د ځانونو د مينځلو لپاره د ستر رود پر لوري روان شوو. کله چې ساحل ته ورسېدو، نو د يوه پټ ځای په لټه کې شوو.

هماغسې روان وو چې يو سړی مو وليد. هغه پر لويه توره تيره ناست و، يوه کڅوړه يې په لاس کې وه، چې موټي — موټي مالگه يې ترې کښله او رود ته يې اچوله. زما اروا راته وويل:

"دی هماغه بدبين دی چې له ژوند څخه يوازې يوه سایه ويني. بايد له دې ځايه لاړ شو، ځکه د هغه د سترگو په وړاندې لمبا نه شو کولای".

له هغه ځايه لاړو او روان شوو، يوه خليج ته ورسېدو، هلته هم يو سړی ولاړ و او پر يوې سپينې گارې يې تکیه کړې وه، په لاس کې يې د مرغلو صندوق نيولی و. له صندوق څخه يې د قندو ټوټې را کښلې او رود ته يې اچولې.

زما اروا راته وويل: "دی هماغه خوشبين دی چې د نېکۍ او خير لپاره ښه فالونه نيسي، راځه چې لاړ شو، ځکه ښه نه ده چې لوڅ مو دلته وويني".

روان شوو، يوه بل ساحل ته ورسېدو، هلته هم يو سړی و چې په ډېره مهربانۍ سره مړه ماهيان له ځمکې اخلي او رود ته يې اچوي. زما اروا راته وويل: "دی هماغه مينه ناک زړه سواند، سړی دی چې هڅه کوي د قبرونو مېشتو کسانو ته ژوند ور وگرځوي، بايد ترې ليرې شو".

له هغه ځايه هم ليرې شوو، يوه بل ځای ته ورسېدو، هلته يو سړی ولاړ و چې سيوری يې پر اوبو ښکارېده، څپه به راتله او د سيوري انځور به يې ښکاري، هغه به بيا خپل سيوری غوړاوه او . . .

زما اروا راته وويل: "دی هماغه صوفي ډوله سړی دی چې له خپلو وهمونو څخه بوت جوړوي او بيا يې پرستش کوي، بايد يوازې يې پرېږدو".

هغه مو هم تر شا پرېښود او رهي شوو، يوه داسې سړي ته ورسېدو چې له اوبو څخه به يې ځگونه او حبابونه را اخيستل او بيا به يې د عقيقو په جام کې اچول. زما اروا راته وويل:

"دی د ذهن او خيال هغه اسير دی چې ځان ته د غڼو له تار څخه جامې جوړوي. ښه نه ده چې لوڅ مو وويني".

څو گامه وړاندې لاړو، يو غږ مو واورېد چې ويل يې:

"دا هماغه رود دی، خپله دی، هماغه ستر او پراخ رود!"

زه او زما اروا په ډېره بېړه د غږ پر لوري روان شوو. هلته مو یو سپری ولید چې رود ته یې شا کړې وه او ناست و، د حلزونونو دوه صدفونه یې په غوږونو کې، لکه دوې څانگې او د خپل غږ ازانگه یې اورېده. زما اروا راته وویل:

"راځه له دې ځایه لیرې شو، دی هماغه لامذهبه زمانه ده، دوی له هغو ملکیتو سترگې اړوي چې پوهېدل یې ورته گران وي، دوی حقیرو او بې گټو جزیاتو ته مخ اړوي".

هغه مو هم تر شا پرېښود، یوه بل ځای ته ورسېدو، یو سپری مو ولید چې په لویو تیږو کې گرځېده، سر یې ټیټ کړی و او په شگو کې یې سر پټ نیولی و. خپلي اروا ته مې وویل:

"راشه همدلته ځانونه ومینځو، ځکه دغه سپری به مو نه شي لیدلای".

اروا مې سر وښوراهه او ویې ویل:

"نه! هېڅکله نه! دغه کس چې ستا په وړاندې دی، د خدای له تر ټولو بدو مخلوقاتو څخه دی، هغه یو خبیث گناهکار دی، چې د ژوند له ناخوالو ځان پټوي، نو ځکه ژوند هم خپلې نېکمرغۍ او خوښۍ ترې سپموي".

پر دې مهال مې د اروا په خېره کې خواشینی څرگنده شوه، په ترڅه غږ یې وویل:

"راځه له دغو سواحلو لیرې شو، د ځان مینځلو لپاره پټ او امن ځای نه شو موندلای. زه نه غواړم چې ددغو سواحلو باد راسره لوبه وکړي او هوا یې زما په پاچه مینه کې وردننه شي او رڼا یې زما پر سپېڅلي بدن خپره شي".

تر هغه وروسته ما او زما اروا هغه ستر رود پرېښود او د یوه ستر رود په لټه روان شوو.

ماري لوييزه کاشنتيس

چاغه ماشومه

د جنورۍ مياشتې وروستۍ ورځې وې، چې يوه چاغه ماشومه راغله. د ژمي له پيله مې ماشومانو ته د کتاب ورکولو دود پيل کړی و. دوی به د اوونۍ پر يوه ټاکلې ورځ کتابونه راوړل او وړل به يې.

که څه هم زياتره ماشومان مې پېژندل، خو کله کله به داسې هم پېښېدل، چې د نورو کوڅو ماشومان هم په کتاب پسې راته راشي.

زياترو ماشومانو به په کور کې د مطالعې لپاره زيات وخت درلود. خو ځينې به داسې وو، چې هملته به کښېناستل او په لوستلو به يې پيل کاوه.

زه به هم د مېز تر شا کښېناستم او په خپل کار به لگيا شومه، ماشومان به د کتابونو الماری ته نژدې په کتاب لوستلو بوخت شول. دوی به ما ته مزاحمت نه کاوه، زما لپاره به ډېر په زړه پورې وو.

يوه جمعه، يا به شنبه وه، چې يوه چاغه ماشومه راغله، البته دا داسې ورځ وه، چې ما چا ته کتاب نه ورکاوه.

غوښتل مې له کوره ووځم، خو تر دې وړاندې مې تکل وکړ، هغه خواړه، چې تيار کړي مې دي، د خوړلو لپاره خپلې کوټې ته راوړم. څو شېبې وړاندې يو کس راسره و، کله چې لاړ، نو د سرای دروازه يې خلاصه پرېښې وه. ما د خوړو پتنوس پر مېز ايښی و او غوښتل مې چې يو بل شی هم له پخلنځي څخه راوړم، چې دغه چاغه ماشومه مې مخې ته راشنه شوه. څه کم دوولس کلنه نجلۍ به وه، زوړ بالاېونې يې په ځان او تور بوټونه يې په پښو وو. په لاس کې يې د ښوېندوکي (يخمالك) ځانگړي بوټونه نيولي وو، څېره يې راته اشنا غوندې وه، دا چې له کوم غږ پرته کوټې ته راننوتلې وه، ټکان مې وخوړ. له تاسو څه پټه لږه ووېرېدمه هم.

په حيرانۍ سره مې وپوښتله:

"ما پېژنې؟"

چاغې ماشومې چې پر خپله غټه خېټه يې لاس ايښی و، ولاړه وه، هېڅ يې هم ونه ويل. په خپلو روښانه او ځلېدونکو سترگو يې راوکتل.

ومې پوښتله:

"کتاب غواړې؟"

دا ځل يې هم ځواب رانه کړ، خو زه ډېره حيرانه هم نه شوم. پوهېدمه چې زياتره ماشومان له سړي څخه شرمېږي. ځکه يې بايد مرسته وشي. له الماری څخه مې څو کتابونه راوکښل او د هغې مخې ته مې کښېښوول. وروسته مې د ثبتولو او لېسټ کتابچه پرانيستله او ومې ويل:

"نوم دې څه دی؟"

ويې ويل:

"ما ته پندوگۍ وايي."

ومې پوښتله:

"زه دې هم بايد په همدې نوم وبولم؟"

ويې ويل:

"ما ته کوم فرق نه لري."

زما په خندا يې ری ونه واهه. خو زه کولای شم، په یاد کړم، چې په دې شېبه کې يې څېره زياته دردناکه شوه او وځورېده. ما هم ورته زياته پاملرنه ونه کړه او خپلو پوښتنو ته مې دوام ورکړ:

"په کومه مياشت کې پيدا شوې يې؟"

هغې په آرامۍ سره وويل:

"په سلواغه (دلو) مياشت کې."

په دې ځواب يې خوشحاله شوم. همداسې مې وليکل. بيا مې د کتابونو خوا ته مخ واړاوه او ومې پوښتله:

"کوم ځانگړی کتاب غواړې؟"

خو په دې وخت کې مې وليدل چې نجلی هېڅ کتابونو متوجه نه ده او سيده د چايو او خوړو پتنوس ته گوري.

بيا مې ترې وپوښتل:

"لکه چې غواړې ډوډۍ وخورې؟"

نجلی د سر په اشاره هو وکړه. ما حس کړل چې په دې اشاره کې په درد او رنځ لړلې حيرانتيا پټه ده. څرنگه چې تر دې کچه يې په مقصد پوه شوې ومه، خواشينې وه. د ډوډۍ توپې يې يوه په بلې پسې تېرولې. په ډېره اشتها يې ډوډۍ خوړله. وروسته مې ځان په دې ملامت کړ، چې ولې يې په مقصد پوهه شوې ومه.

تر ډوډۍ خوړلو وروسته پر خپل ځای کښېناستله، په بې پروا سترگو يې شا و خوا ته کتل. په دې کې داسې حالت ليدل کېده، چې په ما کې يې کرکه او غوسه راپاروله. هو؛ له دغه ماشوم څخه مې بد راغلي وو.

ښايسته او پنډ صورت، د خبرو ډول، لنډه دا چې هرڅه يې راته کرکجن وو. که څه هم تکل مې کړی و، چې د هغې له کبله به له چکروهلو څخه ډډه کوم، خو بيا مې هم دوستانه چلند ورسره ونه کړ. چلند مې سوړ او ظالمانه و.

د خپل مېز تر شا کښېناستلم او په کار لگيا شوم. که څه هم پوهېدمه چې له مطالعې سره مينه نه لري. په بې پروايۍ سره مې ورته وويل:

"که زړه دې کېږي، کولای شې کتاب ولولې."

ايا دې ساړه او ظالمانه چلند ته دوستانه ويلای شو؟ غوښتل مې چې څه وليکم. خو ونه توانېدم، ځکه داسې مې احساسول، چې کوم څيز مې ځوروي. داسې وم لکه څوک چې غواړي د کوم مطلب په باب سوچ وکړي. خو ونه توانېږي، د نارامۍ دغه احساس يې تر هغه وخته نه ليرې کېږي، چې خپلې پوښتنې ته سم ځواب ونه مومي. زه هم په دغسې يوه حالت کې ومه. نور مې زغم له لاسه ورکړ او نجلی ته مې مخ واړاوه، ورسره په خبرو لگيا شوم.

"بله خور يا ورور لرې؟"

"_هو! لرم يې"

"_په مينه ښوونځي ته ځي؟"

"_هو! په ډېره مينه."

"_له کوم کار سره زياته مينه لرې؟"

"_څه مو وويل؟"

په وارخطايۍ سره مې وويل:

"مقصد مې دا و، چې کوم کسب دې زيات خوښېږي؟"

"_نه پوهېږم."

"_لکه چې الماني ژبه دې زياته خوښېږي؟"

"_نه پوهېږمه."

په لاس کې مې پنسل و، ومې څرخاوه، په ما کې یو څوړوونکی احساس راوپارېده، چې هېڅکله هم د دغه ماشوم له راتگ سره یې اړیکې نه لرل.

په لږزنده غږ مې ترې وپوښتل:

"خامخا به دوستان لرې."

"_اوه، هو!"

"_ضرور به یو، تر نورو ډېر درباندي گران وي؟"

"_نه پوهېږم"

په خپل بالاپوښ کې یوه چینجې ته ورته وه، د یوه چینجې غوندې یې ډوډۍ خوړله، اوس یې هم د یوه چینجې غوندې بویونه کښل.

په داسې حال کې چې ټول بدن مې د غچ اخیستنې له هوس څخه ډک و، له ځان سره مې سوچ وکړ، چې نور به هېڅ هم نه ورکوم.

خو څو شېبې وروسته بیا ووتم او څه نور خواږه مې ورته راوړل. ماشومه په پیل کې ورته حیرانه شوه. خو وروسته یې په خوړلو پیل وکړ.

بېخي د چینجې غوندې وه. په ارامۍ سره یې ډوډۍ خوړله. ما په دښمنانه نظر ورته کتل. ورو- ورو د دې ماشومې کارونو څوړولم، کله چې یې د خپل بالاپوښ تنۍ خلاصولې، له ځان سره مې سوچ وکړ: څومره مسخره سپین کالي یې په ځان کړي، یخن یې څومره خندوونکی جوړ کړی دی.

بیا د مېز شا ته کښېناستم او په کار بوخته شوم. خو د ماشوم د خولې اواز، چې د تورو ځنگلي بابو اواز ته ورته و، د انساني غمونو او خواشینيو یادونه راژوندي کړل او طبیعت یې راته خټه کړ.

له ځان سره مې فکر وکړ: له ما نه څه غواړې؟ یوازې مې پرېږده!

داسې مې احساسول چې غواړم ماشومه په خپلو لاسونو له خونې وباسم. خو وروسته مې د دې پرځای چې دباندي یې وشړم، بیا خبرې ورسره پیل کړې:

دا ځل مې هم د تېر په څېر، ظالمانه پیل وکړ:

"غواړې یخمالک ته لاره شې؟"

"_هو.!"

په داسې حال کې چې د ښوېښدو کي (يخمالک) بوټونو ته، چې په لاس کې يې وو اشاره وکړه، ومې پوښتل:

"ته کولای شې پر کنگل ښه لوبه وکړې؟"

"_خور مې تر ما ښه لوبېږي"

يو وار بيا يې د غم شپول پر خېره راتاوه شوه. پوښتنه مې وکړه:

"خور دې څه ډول ده، ستا غونډې؟"

ماشومې ځواب راوړ:

"اوه، نه! هغه ډېره ډنگره ده، وېښته يې تګ تور او کوټ-کوټ دي. په دوېي کې چې موږ په کلي کې يو، خور مې د تالندې او برېښنا پر وخت له ځايه اوچتېږي او د کور لوړ منزل ته خېژي، هلته کښېښي او سندرې وايي."

"_ته څه کوې؟"

"_زه په خپل کټ کې پاتېږم، ډېره وېرېږم."

"_خور دې اصلاً نه وېرېږي، داسې نه ده؟"

"_هو! هغه هېڅ وخت نه وېرېږي، هغه له لوړه ځايه اوبو ته ځان اچوي، تل په سر خېژ وي، بيا په لمبا له هغه ځايه ليرې کېږي...."

په تلوسې سره مې وپوښتل:

"خور دې کومه سندرې وايي؟"

هغې په خواشينې خېره وويل:

"هرڅه چې يې زړه وي، شعر هم وايي."

"_او ته؟"

"_زه هېڅ کار نه کوم."

له ځايه اوچته شوه او زياته يې کړه:

"نوره به لاړه شم."

لاس مې ور اوږد کړ. د هغې چاغې گوتې مې کښېکارلې. زه هېڅ نه پوهېدمه چې په هغه شېبه کې مې څه احساس درلود.

ورته ومې ويل:

"هر وخت چې بېکاره وي، بيا راشه"

په ساړه نظر يې راوکتل او له خونې څخه ووته.

ما بايد په دې وخت کې د ارامۍ احساس کړی وای. خو کله چې مې د وره د تړل کېدو غږ واورېد، په بېرې مې منډه کړه، خپل بالاپوښ مې په ځان کړ او له زینو څخه کښته شوم. هغه وخت له کوره ووتم، چې نجلی زموږ له سړک څخه بل واټ ته واوښته.

له ځان سره مې سوچ وکړ، چې زه بايد د دې چينجي يځمالک وگورم. د دې لپاره چې نجلی راڅخه ورکه نه شي، نو گامونه مې تېز کړل او ورپسې وم.

هغه وخت چې دغه نجلی ما ته راغله، غرمه وه، خو اوس مازيگر راتلونکی و. سره له دې چې په دې ښار کې مې د ماشومتوب يو دوران تېر کړی و. خو بيا يې هم په واټونو او څلور لارو کې سمه بلده نه ومه. ډېر به راته نااشنا ښکارېدل. ناڅاپه د هوا د حرارت بدلون ته متوجه شوم. مخکې هوا ډېره سړه وه، خو اوس داسې توده شوه چې د بامونو واوره ويلېدله او د اوبو څاڅکي ترې روان وو.

له ښاره ووتو، د وړو باغ لرونکو کورونو له مخې تېر شوو، ناڅاپه نجلی راڅخه ورکه شوه، کله چې وړاندې لاړمه، نو يوه لوی ډگر ته ورسېدم، چې يځمالکونه په کې جوړ کړل شوي وو.

زما ياد شول چې دلته د اوبو يو کوچنی ډنډ و، چې شا و خوا يې يو ځنگل و. د ماشومانو د لوبې ډگر په لويو ځلانډو څراغونو روښانه و. د بېلابېلو سندرو او د ماشومانو د شورماشور اوازونه تر غوږ کېدل.

دغې صحنې دومره وپارولم، چې هغه نجلی مې هېره شوه. تر څو دقيقو وروسته مې وليده، چې په يوه گوښي ځای کې ناسته وه. يوه پښه يې پر بله اړولې او هڅه يې کوله، چې په يوه لاس د يځمالک د بوټ بند وتړي او په بل لاس يې د هغه پېچ ټينگawe.

له ځايه اوچته شوه او هڅه يې وکړه، چې پر کنگل لوبه وکړي، څو ځلې ولوېده، خو بېرته به اوچته شوه، په دې وخت کې يې د يوه شکون بڼه خپله کړه.

ورپڅو ته ورته غبار، فضا نيولې وه. يوڅه تياره ښکارېده. په بېتابۍ سره مې چغې کړې:

"ژر دې لوبه پایته ورسوه!"

هغې نجلۍ د لوبې له ډگر څخه د راوتلو رښتینې هڅه پیل کړه. خو دا هڅه یې زما د غږ لپاره نه وه، بلکې بل چا ورته په پرله پسې ډول نارې وهلې:

"پنډوگۍ! راشه."

له ځان سره مې وویل: کېدی شي دا یې مشره خور وي. یانې هغه کس چې ښه نڅا کولای شي. همدغه راز د تالندې او برېښنا په وخت کې سندرې وايي.

په دې وخت کې مې احساس کړل، چې زه یوازې د هغې لپاره راغلې یمه. وروسته هغه خطر ته ځیر شومه، چې ماشومانو ته متوجه وي.

د سیند آه د بخار په ډول اوچتېده. داسې ښکارېدل چې کنگل ماتېدو ته نژدې کېږي. ما د اه دغه اواز د اوبو له ژورو اورېده، خو ماشومان ترې بېخبره وو.

نه! ماشومانو به نه اورېده، ځکه که یې اورېدای، نو دغې چاغې نجلۍ به لوبه نه کولای او خور به یې ورته نه خنلای. نه به نڅېدلای او لاس به یې نه ورته ښوراهه. نجلۍ هغې برخې ته نژدې شوه، چې د کنگل رنگ یو څه تټ و او داسې ښکارېدل چې ډېر نازک ځای وي. په سر کې یې ځان تر شا کړ، خو ترې تېره شوه، یوازې خور یې هغه خطر ته متوجه شوه. په لوبو- لوبو یوې لورې برخې ته ووته.

زه هم کرار- کرار هغې سیمې ته نژدې شوم، چې کولای مې شول، ټول لوبېدونکي ماشومان په اسانۍ سره وگورم. د کنگل پرمخ رامنځته شوي درزونه لیدل کېدل، چې د اوبو ځگونه ترې راوتل. ما ښه ولیدل چې د چاغې نجلۍ تر شا کنگل ماشت شو او دا هغه ځای و، چې مخکې یې خور پرې نڅېده. باید ووايم چې دغه درز هغې ته کوم ځاني خطر نه درلود.

خو هغه څه چې پېښ شول دا وو، چې چاغه نجلۍ ناڅاپه یو متر په اوبو کې ننوته او شا و خوا ته یې د کنگلونو ټوټې راټولې شوې، که څو گامه نور هم وړاندې تللای، نو کولای یې شول، ځان وچې ته ورسوي او زه یې هم مرسته وکړم. تر څو، ناڅاپي حرکتونو وروسته یې شا و خوا ته اوبه زیاتې شوې او تر لاسونو لاندې کنگلونه یې په کړس- کړس سره ماتېدل.

فکر مې وکړ چې ډوبه نه شي، خو دغې پېښې په ما کې هېڅ ډول رحم راونه پاراواه، هغې نجلۍ ناڅاپه خپل سر لوړ ونيو.

شپه رارسېدلې وه، سپوږمۍ د ورېځو تر شا ښکارېده، ښه مې ولیدل چې په څېره کې یې ډېر بدلون رامنځته شوی دی.

د څېرې حالت يې، ژوندي پاتې کېدو ته د هيلې او غوښتنې څرگندوی و. لکه د مرگ په وړاندې چې ولاړه وي، هڅه يې کوله خپله ټوله هستي او ژوند په غېږ کې ټينگ ونيسي.

هو! زه باور لرم چې هغې له مرگ څخه کومه فاصله نه درلوده، نو ځکه راتپته او د هغې سپينې څېرې ته ځيره شوم، چې زما پنبو ته په اوبو کې ډوبه شوې وه. کټ مگټ داسې وه، لکه زه چې په تور رنگه سپلاو کې خپله څېره وينم.

نجلی، چې هرڅنگه وو، ځان يې تر وچې پورې ورساوه. خپل لاسونه يې اوږده کړل او په خپل ټول قوت سره يې هڅه وکړه د وچې او اوبو ترمنځ سيمه کې په ټک وهل شويو لرگينو مېخونو لاسونه ټينگ کړي. وزن يې زيات و، گوټې يې ټپي شوې وې. بيا په اوبو کې ولوېده، يوځل بيا يې د ځان د خلاصون لپاره هڅه پيل کړه. دا له مرگ څخه د ژغورنې لپاره يوه اوږده او وېروونکې جگړه وه.

اوس مې احساسول چې غواړم له دغې چاغې ماشومې سره مرسته وکړم. خو په دې وخت کې پوه شوم چې زما مرستې ته اړتيا نه لري. ما ته څرگنده شوې وه، چې...

دا چې هغه شپه څنگه کور ته راغلمه، په ياد مې نه دي. دومره مې ياد دي، چې په زينو کې مې يوه گاونډي ته وويل:

"د اوبو لږ ساحل او د هغه شا و خوا چمن او تور ځنگلونه پاتې دي."

خو هغه مې په ځواب کې ويلي وو:

"هېڅ هم نه شته."

کله چې کور ته ورسېدم. پر مېز مې کاغذونه پاشل شوي وو. په هغو کې مې خپل يو پخوانی عکس پيدا کړ، دغه عکس يوه چاغه نجلی ښووله، چې سپين وړين کالي يې په ځان او روښانه سترگې يې وې.

جبران خليل جبران

ځانپېژندنه

د بيروت په يوه باراني شپه کې، سليم افندي د مېز تر شا کښېناست، مخامخ يې د کتابونو الماری وه. د هغه پر شا وخو لرغوني کتابونه او سره پاشلې پاڼې ليدل کېدې.

کله کله به يې سر خوځاوه او تر خولې به يې د سگرېټو لوگي هوا ته خوشې کول. سليم افندي دا مهال د يوې فلسفي رسالې په لوستلو بوخت و. دغه رساله د ځانپېژندنې په باره کې وه. چې سقراط د خپل شاگرد (اپلاتون) لپاره ليکلې وه.

سليم افندي لکه څنگه چې رسالې ته ځير و، يوه پاڼه به يې واپوله او په خپل ذهن کې به يې د فلسفې د پوهانو ويناوې څېړلې او شنلې.

کله چې ښه په موضوع کې ژور شو، ناڅاپه له ځايه اوچت شو. لاسونه يې سره وغزول او زياته يې کړه:

"هو، هو! ځانپېژندنه د ټولو پېژندنو مور ده. خو: زه، زه بايد ځان وپېژنم. ښه په ژوره او دقيقه توگه. زه بايد د اروا له اسرارو پرده اوچته کړم او ځان له پټو رازونو خبر کړم. زه بايد ځان ته خپل مادي او مانيز (معنوي) وجود وروپېژنم او دغه دوه پټ اسراره راڅرگند کړم..."

دغه توري يې په حماسي لهجه تر خولې راووتل او په سترگو کې يې هم "پېژندنې ته د مينې" اور په نڅا شو.

له کتابتون څخه ووت او تر څنگ کوټې ته ننوت، په دې خونه کې يوه لويه هنداره څرېده. د بوت په شان هندرې ته مخامخ ودرېد او په هنداره کې يې خپل انځور ته په غور سره وکتل، د خپل سر ښې، د بارخوگانو ليکو، د قد کوږوالي، قد او قواړې ته ښه ځير شو او په چورتونو کې لاړ.

نيم ساعت دغسې پاتې و. ته وا ازلي اندېښنې کوم نابنده فکرونه ورباندې نازل کړي، چې دی د هغوی په واسطه د خپلې اروا پټو اړخونو او د ځان پېژندنې ته ورسېږي.

وروسته يې ورو شونډې سره ليرې شوې او ځان ته يې وويل:

"زما قد لنډ دی، د ناپليون او ویکتور هوگو قدونه هم لنډ وو.

زما د سر مخکېنۍ برخه وېښتان نه لري، کټ مټ د شکسپېر د سر غوندې.

پزه مې بدرنگه ده او لږه کږه هم ښکاري، د ولټر او جورج واشنگټن پزې هم همدغسې وې.

يوه سترگه مې معيوبه ده، د پولس رسول او نېچه سترگې هم معيوبه وې، شونډې مې پنډې دي، بېخي د سيسرون او څوارلسم لوبي په شان. د غاړې په پنډوالي کې هم هانيبال او مرقس انټونيوس ته ورته يم.

خو غوږونه مې مستطيلي بڼه لري او غټ دي، عينا د برونر او سوانټس د غوږونو په څېر. بارخوگان مې سره راوتلي ښکاري او شونډې مې سره ننوتلي، د ولپ لافيوات او ابراهام ليکنلن په شان.

اوږې مې لږې د شا خوا ته کږې دي، د گوله اسميت او ويليام بت د اوږو په شان.

يوه اوږه مې جگه، بله مې ټيټه ښکاري، د اديب اسحاق د اوږو په شان.

د لاسونو پټوکي مې کلک او د لاسونو گوټې مې لنډې دي، د ويليام بليك او د انتوني د گوټو په شان.

گردسره ډنگر يم او دا اکثره د هغو پوهانو ځانگړنه ده، چې بدن يې تل د اروا له کبله په رنځ او کړاو کې وي.

تر ټولو حيرانوونکې خو لا دا چې د ليکنې او مطالعې پر وخت بايد خامخا د بالزاک په شان زما تر څنگ د قهوي يو گېلاس پروت وي. همدغه راز کټ مټ د تولستوي او ماکسيم گورکي په شان مينه لرم چې له کروندگرو او کليوالو خلکو سره ناسته ولاړه ولرم.

دا درې ورځې کېږي، چې مخ او لاسونه مې نه دي مينځلي، په دې توگه بتهون او والت ويټمن ته ورته يم. دغه راز د مېرمنو د خاوندانو د نشتوالي پروخت د هغوی له کيسو څخه د بوکاسچيو او ريپالي په څېر خوندونه اخلم.

لکه څنگه چې ابي نواس او الفرډ دوموسه له شرابو سره مينه لرله، زه هم ترې په کمه نه يم. همدغه راز د خوندورو خوړو په خوړلو کې هم بيا د تاريخ له خپټورو په کمه نه يم.

سليم افندي لږ غلی شو. وروسته يې په داسې حال کې چې خپل تندي يې گراوه، وويل:

"دا هم زه او دا هم زما حقيقت! زه د تاريخ د نامتو کسانو د صفاتو يوه ټولگه يم. څوک چې دغه ځانگړنې ولري، بايد چې په دې نړۍ کې ستر کارونه وکړي. د ځان او نفس پېژندنه د ټولو پوهنو دروازه ده او ما نن شپه خپل ځان وپېژانده. له دې کبله تر دې شپې وروسته په يوه ستر کار لاس پورې کوم. هغه کار چې هستۍ د هغه لپاره په ما کې دغه بېلابېل صفات ځای کړي دي.

زه نه پوهېږم چې هغه ستر کار به څه وي؟ خو باور لرم، که هر څوک زما د ظاهر او باطن صفات ولري، هغه به د روزگار له نادرو او نوابغو کسانو څخه وي... ما ځان وپېژانده..."

پر دې مهال سليم افندي چې په خېره کې يې د خوښۍ نخښې څرگندېدې، په قدم وهلو پيل وکړ. په دې وخت کې يې له ځان سره دغه بيت زمزمه کړ:

بايد چې په دې دومره بې نظيره صفاتو

داسې کار ترسره کړم چې چا لا نه وي کړی

خو يو ساعت وروسته زموږ د داستان اتل په نامنظمو جامو کې پر کټ باندې په خوب کې ډوب شو او خرابی يې هوا ته جگېده. داسې خرابی چې د انسان د غږ پرځای د ژرندې د پل غږ ته ورته و.

لوييزه رين زر

يو بوډا مري

خاله اميلي د خپل خاوند د مړينې له کبله يو کال وروسته مړه شوه. د مرگ علت يې څرگند نه شو، ډاکټر د بښخونې په جوازپاڼه کې د مړينې علت (د زوړتوب کمزوري) وښووله. په هماغه حال کې يې اوږدې پورته واچولې، ځکه خاله اميلي شپېته کلنۍ ته هم نه وه ورسېدلې.

خو له دې پرته يې څه ليکلای شوی؟

ډاکټر هغه نه پېژنده، خو ما پېژندله. له دې کبله يې د مړينې په علت هم پوهېږم. گوډفريد اکا تر اميلي لس کاله مشر و. په خپل ټول عمر کې نه و ناروغ شوی. کله چې خاله اميلي موږ ته په يوه پوستکارۍ کې خبر راکړ، چې: گوډفريد اکا غواړي له تاسو سره وگوي، نو وړاندې تر دې چې غلي پاتې شو، حيران شوو. د فبرورۍ په پای کې هوا سړه وه. موږ خپل لومړني ماشوم ته انتظار ايست. خاوند به مې ويل:

"له دې وضعې سره سفر نه شې کولای. پر دې سربېره، ته خاله اميلي ښه پېژنې، چې گوډفريد والگي وهلی وي او خاله اميلي يې مرسته نه شي کولای."

خو له اندېښنې څخه مې احساس کړل، چې:

"له تاسو سره وگوري" جمله بايد همداسې وي. دی به يو وار له موږ سره وگوري. بس! په دې توگه روان شوو.

زما خاوند پتر وويل:

"پوهېږې؟ که گوډفريد اکا تر خاله اميلي زيات عمر درلودای، ښه به و. که دا موضوع سرچپه پېښه شي، بيا به هم ښه وي. دا لويه بې انصافي ده."

گوډفريد اکا چې له اميلي سره د واده تړون کاوه، نو اميلي ډېره ښايسته وه. گوډفريد ډېره مينه ورسره کوله. بده يې اموخته کړې وه. همدغه گوډفريد و، چې سهار به له خوبه پاڅېد، نو اور به يې بل کړ، اميلي ته به يې چای تيارولې او وروړلې به يې.

دا گوډفريد و، چې غوښه او سابه به يې رانيول، د کور له نوکر سره به يې لانجه کوله. مېخونه يې ټک وهل، تنۍ به يې گنډلې. لنډه دا چې ټول کارونه به يې کول. په لومړي سر کې دغه کار د اميلي لپاره په زړه پوری و. خو وروسته ورسره روږدې شوه. اخر يې حوصله پایته ورسېده.

کوم زوی یې نه درلود. ځکه چې امیلی نه غوښت او گوډفرید یې هم خبره منله. په دې توګه زیات کلونه تېر شول. دوی به د دوو پردیو په شان سره ژوند کاوه. امیلی به د ورځې په کټ کې غزېدلې وه، مطالعه به یې کوله او د هرې ورځې په تېرېدو سره چاغېده. گوډفرید هم په شراب څښلو پیل وکړ او چاغ شو. هېڅ وخت یې سره خبرې اترې نه کولې، لکه څنګه چې ښکارېدل، په دې برخه کې یې د یو بل په وړاندې بې پروایي ښووله. یو ځل مې له گوډفرید څخه وپوښتل:

"ولې له یو بله نه بېلېږئ؟"

په حیرانۍ سره یې راوکتل او ویې ویل:

"جلا شو؟ په څه دلیل؟"

په وارخطایۍ سره مې وویل:

"کوم مقصد مې نه درلود، گومان مې وکړ، ته له امیلی سره خوښ نه یې."

په سره سینه یې ځواب راکړ:

"ته فکر کوې همداسې به وي؟ ما په دې اړه هېڅ فکر نه دی کړی."

تر لږې چوپټیا وروسته یې وویل:

"کار هغه چا وکړ، چې پیل کړی یې و."

ما چغې کړې:

"اوه خدایه! انسان نه شي کولای د خپلې ناسمې ټاکنې له کبله شل کاله په عذاب کې ژوند وکړي."

په مینه یې پر اوږه وټپولم او ویې ویل:

"ولې؟ انسان کولای شي د ژوند تر پایه، د ژوند تر پایه."

دغه چاغ او توربخونه سړی راباندې ګران و. زما د ترحم او درناوي احساس یې پاراوه. د ده په وړاندې مې د درناوي احساس زیات و. عجیبه خو دا چې گوډفرید اکا به د شپې نشه او مست کور ته راته. د ورځې له خوا به یې خلکو ته پټاټې سپینولې، ناولي لوبښي به یې مینحل، بیا به یې هم د خاله امیلی توند خوی زغامه، چې په ظاهره احمقانه ښکارېده.

کله چې مې د لومړي ځل لپاره "ژور" توري واورېد، يوه شېبه د گوډفريد اکا په سوچ کې ولوېدم. اوس تر يوه عمر وروسته، دوی دواړه زاپه، غوړونه يې درانه او سترگې يې کمزورې شوې وې. ژوند يې هم د باراني ورځو غونې غمجنونکي او کهال و.

د گوډفريد لپاره هم دا ستونزمنه وه، له خپلې مېرمنې سره چې د يوه درانه بار غوندې يې پرې سنگيني کوله، په هوسايۍ سره ژوند وکړي، دا کوم عدالت دی، چې خاله اميلي د يوې غوڅې فاتحې او بریمنې مېرمنې په توگه انځور کړو؟

کله چې خاله اميلي ور پرانيست، لومړی نظر يې پر ما پرېوت، خپل سر يې په لاسونو وواهه او چغې يې کړې:

"اخ! مهربانه خدايه! دا هم ورزشاته شوه."

پتر هغه لږ ليرې کړه او ويې پوښته:

"گوډفريد اکا څنگه دی؟"

اميلي په داسې حال کې چې ما ته ځير وه، ويې ويل:

"حال يې خراب دی، مري!"

دا جمله يې دومره عادي وويله، تا به ويل د خوږو د تيارولو په اړه خبرې کوي. وروسته يې ورزشاته کړه:

"سینه بغل دی"

بيا يې د خوب د کوټې ور پرانيست او ويې ويل:

"خپله هلته دی، تر دې زيات به يې تاب ونه لري."

په کرکه يې کرار وويل:

"غلی شه!"

اميلي په حيراني سره راوکتل او ويې ويل:

"ولې؟ هغه بېسده دی. اوس يې نه اوري."

د گوډفريد اکا لاس مې ټينگ ونيو. په پرانيستلو سترگو يې چت ته کتل. گومان مې وکړ، چې پېژندلې يې يم. که دغه پېژندنه د يوې شېبې لپاره هم وي.

ورو مې له اميلي څخه وپوښتل:

"نورې خبرې نه کوې؟"

خو ما هېر کړې وو، چې د خاله اميلي غوږونه هم درانه دي او په اسانۍ سره نه اوري. په داسې حال کې چې خپلو غوږونو ته يې لاس وروړی و، ويې پوښتل:

"څه دې وويل؟"

ومې ويل:

"د باندې به ووځو"

ويې ويل:

"ولې دباندې؟ ما تر اوسه بخاري نه ده لگولې. ځان ته به قهوه هم تياروم."

وروسته يې په ناكرارۍ سره زياته كړه:

"په كور كې د خوړلو لپاره څه نه لرم، پېرودل، خو د گوډفريد پر غاړه وو. زه په دې برخه كې هېڅ تجربه نه لرم." پتر د ځينو توكو د رانيونې لپاره ووت، ما د پېروي ډبلې د كارونې لپاره پرانيست. خاله اميلي د قهوې د تيارولو په وخت كې په زوره خبرې كولې:

"نن نهمه ورځ ده، هغه ورځ چې هرڅه څرگندېږي، ډاكټر خو وايي، چې صحت يې ښه كېږي. خو هغه يو احمق سړی دی. هر څوك ليدای شي او ويني چې گوډفريد د مقاومت ځواك نه لري. په ژوند كې يې زيات شراب څښلي، اوس نوهرڅه تمام شوي دي."

اميلي قهوه واېشوله.

ومې پوښتله:

"زما په اړه يې كومه پوښتنه وكړه؟"

"_هو! هماغه شپه چې تبې نيولى و."

په غوسه شوم او ومې ويل:

"ولې دې هماغه وخت راته ونه ليكل؟"

په حيرانۍ سره يې اوږې پورته واچولې:

"څه مرسته به دې ورسره کولای؟"

"وه خدايه! ښايي زما راتگ ورته تسلي ورکولای."

پرته له دې چې خواشينې وي، ويې ويل:

"څه فکر کوې، چې مرسته به دې اغکزناکه وای؟ زه خو يې تر څنگ وم."

فکر ته مې يوه خبره راغله، خو ومې نه کړه. د کوچو کوچنی ډبلی مې راواخيست او د گودفريد څنگ ته ورغلمه.

د پخوا په شان ويده و. لږ کوچي مي د هغه پر وچو او چاودلو شونډو چې د نيم سوي لرگي په شان وې، کښېښوول.

د هغه کوچي زيات خوشېدل، ان د شرابو په شان. خو اوس يې د خوړلو توان نه درلود. کوچي يې له شونډو څخه پر ناخړپيل شوې زنې راتوی شول. کله چې خاله اميلي له چاينکې سره راننوتله، چغې يې کړې:

"څه کوې؟ حيف چې دغه کوچي هسې ضايع کوې، ته خو وينې چې دی څه نه شي خوړلای."

خو ما د هغه پر شونډو د کوچو له مورلو لاس وانه خيست. د ستوني حرکاتو يې ښوول، چې لږ کوچي يې سوي ستوني ته ننوتلي دي.

پتر له ډوډۍ او کوچو سره راغی او له خاله اميلي سره يې يوځای په خوړلو پيل وکړ. اميلي په داسې حال کې چې خپله گوله يې ژووله، وويل:

"دوې ورځې کېږي چې څه مې نه دي خوړلي، گودفريد به هرځل د اتو ورځو اړتيا وړ خواړه کور ته راوړل. دا لسمه ورځ ده، دوې ورځې مخکې هغه خوراكي توکي خلاص شوي دي."

پتر پوښتنه وکړه:

"دی ولې ناروغ شوی؟"

اميلي اوږې پورته واچولې:

"کېدی شواي دغه ناروغي ورپېښه نه شي. خو دی زيات بې پروا دی. والگي وهلی و، ما ورته وويل: چې په کور کې پاتې شي. خو ده ټينگار کاوه، چې زه بايد خريد وکړم، خو کله چې راستون شو، تبې نيولی و."

پتر وويل:

"لا حول واللّه! سره له دې چې سړو وهلی و، ولې دې پرېښود چې له کوره ووځي؟ نه شواي کېدای چې دا ځل ته دا کار وکړي؟"

اميلي زياته كړه:

"زه؟ په داسې حال كې چې هغه څلوېښت كاله پيړودل كړي، زه ولې دغه كار وكړم؟"

پتر آه وکينس.

خاله اميلي وويل:

"اوس چې تاسې دلته ياست، نو د ښځېدو تر ورځې به همدلته ياست، سمه ده؟"

پتر په خواشينۍ سره وويل:

"نور نو بس دي، ته غواړې چې موږ په دې باب سوچ وكړو، چې ته د ښځېدو تر ورځې ارام نه شې موندلای؟"

په عجيبه انداز يې پتر ته وکتل او زياته يې كړه:

"څنگه چې مو زړه وي. هغسې فكر وكړئ!"

وروسته ووتله.

كله چې راستنېده، هوا تياره كېده. اميلي وپوښتل:

"تر اوسه لا ساه كارې؟"

هېچا هم ځواب ورنه كړ. شپه وه. پتر راته وويل:

"ورځه ويده شه!"

ما ځواب ورکړ:

"زه څارنه كوم."

موږ ټولو جامې واغوستې او هلته كښېناستلو. څو ساعته تېر شول، اخر پتر او خاله اميلي ويده شول. زه د گودفريد د كټ تر څنگ كښېناستم. د هغه غوږ ته مې خوله ورنژدې كړه:

"گودفريد اكا!"

سترگې يې پرانيستې او راويې كتل. نظر يې زيات روښانه و، چې زه ترې ووپرېدم. هڅه يې وكړه چې د پخوا په شان موسكې شي، خو ناڅاپه يې سترگې په څرخېدو شوې او ويې ويل:

"اميلي!"

"_اميلي هلته ويده ده"

گوډفريد ورو زمزمه کړه:

"پرېږده چې ويده شي. يوازې يې مه پرېږده."

بيا يې ارام او په ډېره مينه زياته کړه:

"هغه د يوې ماشومې په شان ده."

ناڅاپه بېسده شو.

پتر، چې وينې شوی و، وپوښتل:

"له چا سره خبرې کوې؟"

ومې پوښتل:

"غلی شه او ويده شه!"

يوځل بيا له گوډفريد سره يوازې شوم، داسې مې وانگېرل چې له ما څخه ليرې کېږي. سره له دې چې وېرې مې ستونې خفه کاوه، خو بيا مې هم نه غوښتل له هغو دوو کسانو څخه يو راوينې کړم. د هغه جگړه، له مرگ سره جگړې ته ورته نه وه. بلکې د مرگ د منلو ځنډ رامنځته کول وو.

ډېر ساعتونه تېر شول. اميلي د سره شفق پر مهال له خوبه اوچته شوه. په لوړ اواز يې وپوښتل:

"لا ژوندی دی؟"

بيا لږه تپته شوه، تلنک يې ترې اوچت کړ او پښې يې لمس کړې. له زمزمې سره يې وويل:

"ډېر ژر" تلنک يې بېرته ايله کړ او له کوټې څخه ووته. د منقل او دېگونو اوازونه اورېدل کېدل. گوډفريد ما ته ځير شو او په عجيبه انداز يې وويل:

"د اميلي په حق کې مهربانه واوسئ!"

دا يې وروستۍ خبرې وې، مخکې له دې چې خاله اميلي راوغواړم، له ژوند سره يې مخه ښه وکړه. پر څېره يې يو عجيب کيفيت واکمن و. پتر او خاله اميلي مې راوغوښتل.

اميلي وپوښتلم:

"مړ شوی دی؟".

ناڅاپه یې په سترگو کې یوې وحشیانه کړکې ځای ونیو، په ژړا یې پیل وکړ. په پرله پسې ډول یې ژړل. کله به په ما پورې مېشته. کله به پتر پورې. خو ناڅاپه یې چغې کړې:

"هغه په دې ساده گۍ کې یوازې پرېښودم. برترې یې دا وه، چې ما په دې ساده گۍ کې یوازې پرېږدي او لاړ شي. کېدی شي زه هم مړه شم. خو هغه ته کوم فرق نه لري. تللی دی. په دې اړه سوچ هم نه کوي."

پتر، هغه له خونې څخه وایستله او پخلنځي ته یې بوتله، چې وژاړي. خپله د ډاکټر د راوستلو په خاطر ووت، زه له مړي سره یوازې پاتې شوم. غرمه نژدې وه، چې هرڅه تیار شول. گودفريداکا د مړو مینځلو په خونه کې پروت و. خاله اميلي په پخلنځي کې ناسته وه او شا و خوا ته یې په ځیر-ځیر سره وکتل. زړه مو ونه کړ، چې یوازې یې پرېږدو. د مړي د ښخولو په وخت کې سخت باران اورېده. خو دغه اورښت د خلکو د راتگ مخه نه وه نیولې.

د ښار نیمایي خلک راغلي وو او ژړل یې. نارینه وو هم ژړل. زه فکر کوم، خلکو د دې بوډا لپاره نه ژړل، بلکې خپل راروان برخليک ته یې ژړل، چې د گودفريد برخليک ته به ورته و.

ټولو ځانونه د دې ژوند غولېدلي خلک گڼل. کله چې یې دغه سپین ږیری، چې له برخليک څخه یې خبر وو، ښځ کړ، په دې وخت کې ټولو حس کړه چې هر یو دغسې یو سپین ږیری دی. هغه سپین ږیری چې ژوند یې درلود، خو اوس پرې خاورې، لوتې او ډبرې اړول کېږي. خاله اميلي په تور څادر کې، په ډېر تجمل سره تابوت ته ځیر وه. کله چې کور ته ورسېدم، خاله اميلي خولۍ یوې خوا ته وغورځوله، په ځلېدونکو سترگو یې وویل:

"اوس به د کوټې دېوالونو ته شنه کاغذونه ورکړم. ټولو سامانونو ته شین رنګ ورکوم، موبلونه او کوچونه جوړولو ته ورکوم."

وروسته یې له یوې بدرنگې خندا سره زیاته کړه:

"هغه له شنه رنګ سره هېڅ مینه نه درلوده."

په دې وخت کې یې د سفر نقشه له الماری څخه وایستله او په ارامۍ سره یې وویل:

"د دغې نقشې کارونه رازده کړئ! غواړم سیاحت وکړم."

پتر په ډېره حیرانۍ سره په څرگندولو پیل وکړ. اميلي نارې کړې:

"گودفريد خوا راسره نه ځي."

بيا یې په ژړا پیل وکړ. موږ ورته ډېر حیران وو.

دغه ژړا څو ساعته روانه وه، ځکه یوې ناوړې طبیعي پېښې له ځان سره یو وېروونکی راز ملگری کړی و.

بله ورځ د خاله امیلی حالت لږ ښه و، په ظاهره یې رنگ ډېر غوړېدلی و، یوازې مو پرېښووله .

څو ورځې وروسته مې یو زوی پیدا شو، ما پرې "ګوډفرید" نوم کښېښود. څو اوونۍ وروسته مې خاله امیلی ته یو لیک ولیکه او ومې پوښتله چې ایا غواړي موږ ته راشي؟

خو هغه رانغله.

لیکونه به یې لنډې و، په سمه توګه یې له اوضاع او احوال څخه نه شو خبرېدای .

د ګوډفرید اکا تر مړینې شپږ میاشتې وروسته مو ولیده، ډېره ډنگره شوې وه، پر تودوښې سربېره یې له ځانه یو خادر تاو کړی و، د کړکۍ تر څنګ پر څوکۍ ناسته وه .

د خونې رنگ د کبانو د ښینېدو په سندوق په شان تګ شین و .

پتر وویل:

"اوه رښتیا! ته له خپلې سلیقې سره سم ژوند کوې؟"

امیلی خپل لاسونه د دفاع په حالت اوچت کړل، خو پتر په بهرحمۍ سره وویل:

"اوس راضي یې؟"

امیلی له ستړیا سره وویل:

"ته څه پوهېږې؟"

پتر ځواب ورکړ:

"اوس هغه څه کوې، چې زړه دې غواړي."

امیلی کوم ځواب ورنه کړ.

پتر مې کرار په لاس وواهه او غوښتنه مې ځنې وکړه، چې غلی شي. ومې ویل:

"شین رنگ، ډېر ښکلی دی."

امیلی وویل:

"ښکلی؟ ډېر ښه، تا وویل ښکلی؟."

غږ يې اوچت او غوڅ شو:

"راشئ دا شين رنگ ښه وگورئ، ومو ليد؟"

د کوټې شين رنگ، د رڼا له کبله سپينې لکې خپلې کړې وېز

اميلي چغې کړې:

"پوهېږې؟ گوډفريد له شنه رنگ سره هېڅ مينه نه درلوده."

وروسته موږ ته ځير شوه او ويې ويل:

"تاسې به ضرور فکر کوئ، چې زه لېونۍ يم. زه ستاسو په شان روغه يم، خو تاسې په دې نه پوهېږئ."

اوږدې يې پورته واچولې او تر شونډو لاندې يې وويل:

"زما په نظر..."

بيا يې د څوکۍ له شا څخه د شرابو سور بوتل راوايست او د رڼا مخې ته يې ونيو:

"تش دی، دا يې وروستی و. ټول بوتلونه مې تر پايه څښلي دي."

پتر وپوښتل:

"تا خو هېڅ وخت شراب نه څښل."

اميلي ځواب ورکړ:

"سمه ده، اوس ارامي واکمنه شوې ده، گوډفريد هم تل هيله راڅخه کوله، چې شراب وڅښم."

ځان يې په څادر کې ښه وپېچه، موږ وانگېرل چې هلته کوم بل کار نه لرو. خاله اميلي هغې نړۍ ته گام ايښی و، چې موږ په کې پردي ښکارېدو. موږ لا ډېر ځوانان وو.

څو اوونۍ وروسته خاله اميلي هم پرته له دې چې کومه ناروغي ولري، مړه شوه. يوه شپه د تل په شان کټ ته لاړه چې ویده شي. خو سهار مهال يې نوکر متوجه کېږي چې ساه يې ختلې ده. ډاکټر، د ښځېدو پر جوازپاڼه د مړينې لامل (د زورټوب کمزوري) ښوولې وه. خو ما ته يې د مرگ علت څرگند و او هغه دا چې مينه په بېلابېلو ښو څرگندېدې شي. بدن مې ولړزېد.

ظاهر تايمن

غربت

د ژمي سهارني باد، پر ټولو شيانو سينه مورله، د دې تټ خو يخ سهار په فضا کې به د واورو پاغوندو، په هوا کې د لالهاندۍ نڅا کوله. د بربنډو ونو د څانگو غرونو او چغو هم د سهار چوپتيا ماتوله.

سارې باد په توندۍ سره زما پر بدن لگېده، د لوېدو له وېرې مې کرار-کرار گام اخيست. له هر گام سره به مې تر پښو لاندې کنگلونه ماتېدل، يوه ماشومان شیطنت، د کنگلونو ماتېدنه زما په زړه کې په خوند بدلاوه. څو دقيقې همداسې مخ په وړاندې لارم، تر دې چې د موټرو تمځي ته ورسېدم.

د نورو ورځو په شان تر چتر لاندې ودرېدم، چې دغه ځای په پېژندويه او اشنا څېرو ډک و. موږ به هره ورځ همدلته سره راغونډېدو، که څه هم موږ يو بل ته پردي وو، خو ټول مسافر ښکارېدل. زموږ اړيکه به تر موسکا وړاندې نه غزېده.

زه د خپلو خيالونو په نړۍ کې ډوب د بس راتلو ته په تمه وم. يوه ناپېژندويه حس زما سترگې د چتر بلې څنډې ته واړولې، داسې مې وانگېرل چې يو څوک مې لټوي.

په تته رڼا کې مې پر يوه سپين ږيري سترگې ولگېدې، چې د څراغ ستن ته يې تکیه کړې وه او نېغ ما ته ځير و. کله چې مو سترگې سره وجنگېدې، له څېرې څخه يې موسکا په تېښته کې وه، زما پر لوري راوړاندې شو، لا يو څو گامه رانژدې شوی نه و، چې په نیمه انگرېزي ژبه يې وويل:

"سهار په خیر!"

پرتله له دې چې زما ځواب ته په تمه وي، په يوه ژوره ساه يې له سگرېټ څخه لوگی وایست، له سپرمو او خولې څخه يې شنه لوگی په نڅا-نڅا هوا ته جگ شول. د خولې توبن او د سگرېټو لوگی يې يوه شېبه څېره پټه کړه، د نیم سوي بلوط لرگي غوندې يې لنډه شېبه څېره زهام شوه.

په نه زړه مې په ځواب کې سر وښوراوه، د خبرو حوصله مې نه درلوده.

د هغه تېزې سترگې په ډېره توندۍ سره، راته ځير شوې. يوې ځورونکې چوپتيا دا څو شېبې تر ستوني تېرې کړې، کله چې زما چوپتيا ته ځير شو، په ډېره کرارۍ سره يې په اسپانيوي ژبه په خبرو پيل وکړ.

د هغه دا پردی غږ له يوې ناپېژندويې سندرې سره په هوا کې تاوېده، څو کسان سپين ږيري ته ځير وو.

د سپين ږيري نظر په کلکه ځمکه کې گنډل شوی و. ته وا د کنگل او کلکې ځمکې پيام راته په شعر اړوي. ناڅاپه يې په اسپانيایي ژبې خبرې بندې کړې.

په انگرېزي يې راڅخه وپوښتل:

"اسپانيایي يې؟".

غږ يې داسې و، لکه چې هيله لري زه بايد اسپانيایي واوسم. ته وا په يوه گډ ټکي پسې لالهاند دی، هغه هم په دې پردیتوب کې.

په ناباورۍ سره يې په ما کې سترگې وگنډلې:

"نه، نه يم!"

ته وا زما په ځواب راضي نه دی. بيا يې وپوښتل:

"قواره او بڼه خو دې د اسپانيایانو ده."

حيران شوم، هېڅ مې هم ونه ويل.

دا ځل يې په ډېره سپين سترگۍ سره وويل:

"نو د کوم ځای يې؟"

بيا هم نه پوهېدم، چې څه ځواب ورکړم؟

غوښتل مې څه ونه وايم او دغو خبرو ته همدلته د پای ټکی کښېږدم. خو ناڅاپه مې خوله پرانیستل شوه:

"تا ته څه توپير لري، که زه د نړۍ له هرځای څخه واوسم؟"

زما ځواب، سپين ږيري په غوسه کړ، ته وا په ناخبرۍ کې مې د هغه پېژندگلوي تر پښو لاندې کړې ده.

نور هم رانژدې شو. په غوسې سره زما سترگو ته ځير شو... ته وا غواړي زما مغزو ته هم لار پرانيزي. په مات غږ يې وويل:

"توپير لري، ډېر توپير لري! انسانان لا د انسانيت هغه پړاو ته نه دي رسېدلي، چې له اصلي او فردي پېژندگلوی پرته دې ژوند وکړای شي. ته که وغواړې، که ونه غواړې د ځان يې! ته دوه بېل انسانان يې، خو په يوه بدن کې؟"

په غوسې سره يې بېرته زياته کړه:

"ستا غوندي د انسانانو ورکه پېژندگلوي هغې تحقير شوې اروا ته ورته ده، چې پر خپل غربت هم نه شرمېږي."

له دې سره يې پر شونډو يوه ترخه موسکا وغزېده. ويې ويل:

"وېرېږې؟ له څه نه زيات وېرېږې، له غربت نه که له پرديتوب نه؟ ښايي له دواړو به وېره لرې. دا دواړه د يوه تار دوه وړک سرونه دي. چې تا جوړوي."

"_لکه چې غواړې ما ته پېغور راکړې."

په شک سره يې وويل:

"ستا غربت ستا له پېژندگلوي سره موازي تگ لري. لکه ته او ستا سيوري، کله هغه په تا پسې، کله ته ورپسې. کله دې څنگ ته، کله يې ته په څنگ کې، همدا وجه ده چې د يوې هستۍ پراختيا او ژورتيا دلته له تا بل څه جوړوي..."

سپين ږيري په خپلو خبرو سره زما پر اروا نوکارې لگولې، زه يې د ځان په موندنې پسې په ځان کې خوشې کولم. ځان به مې نه موند، په غربت کې به له ځانه ورکېدم، په زړه او ذهن کې مې وېره په اېشېدو وه.

بيا يې وپوښتل:

"اوس راته ووايه چې د کوم ځای يې؟"

پرته له دې چې ځواب ته په تمه وي، زياته يې کړه...

"ځواب به دې ما ته له ستونزو تش نه وي. ښايي ستا ځواب هغه انځور مات کړي، چې ما په خپل ذهن کې جوړ کړی، گوره زه هم غواړم تا په هغه بڼه ووينم، چې غواړم يې."

موسکا يې پر شونډو ځلېده او د يوې چوپټيا په مرسته يې وپوهولم، چې زما ځواب ته په تمه دی. دا ځل يې پوښتنې بله مانا خپله کړې وه. زه يې خپل هېواد او د خپلې زوکړې سيمې ته ورکېدل.

غوښتل مې ووايم چې د افغانستان يم او چغه کړم، چې ټول يې واورې.

خو د هغه دا خبره راياده شوه، چې ويې ويل:

"ځواب به دې ما ته له ستونزو تش نه وي. ښايي ستا ځواب هغه انځور مات کړي، چې ما په خپل ذهن کې جوړ کړی، گوره زه هم غواړم تا په هغه بڼه ووينم، چې غواړم يې."

پرته له دې چې څه ووايم له هغه ځايه روان شوم. خو ما ليدل چې په څه سپکاوي سره يې په ځير راته کتل.

تر هغې ورځې وروسته چې هر سهار تمځي ته ورځم، سترگې مې په ډېر تشویش سره په هغه سپین ږيري پسې
گرځي. په خپل گومان سره يې هغه ورکه لټوله، چې تر ما بهر وه.
هغه سپین ږیری بیا هلته زما پر لوري گام وانه خيست. زه هم نه پوهېږم چې ولې يې په وېرې له نظر څخه ليرې
تښتم.

لومړنی ماشوم

د سهار لومړنۍ شېبې وې، چې د لومړي ځل لپاره د مريمې د ملا درد په زياتېدو شو، دا عجيبه برېښ او درد و، چې ناڅاپه يې د هغې پر ملا منگولې ښخې کړې، هغه په پيل کې پرې ونه پوهېده، خو اخر وپوهېده، چې مياشت يې پوره شوې ده او اوس يې وخت دی.

يوځل بيا د کور د کارونو په خاطر له ځايه اوچته شوه، ژوند ورته اسانه نه و، ارام کول هم ورته بې مانا ښکارېدل. هغه پوهېدل چې د خاوند کورنۍ يې له لومړۍ ورځې ورڅخه کرکه لري. په ياد يې وو، چې د هغوی له لاسه څومره ځورېدلې او څه خبرې يې اورېدلې دي.

هغې هېڅکله هم دومره ستونزمن ژوند نه و ليدلی. د هغوی په خپل کلي کې وسايل دومره لږ نه وو، ژوند هم ښه و، خو دلته رښتيا هم چې ژوند گړدسره يو مصيبت و. دلته دومره کارونه زيات وو، چې کله-کله به د هغې حوصله ختمه شوه، که څه هم ظريف اندام، ځوان او تود زړه يې درلود، تکل يې کړی و، چې د خپلې خور او نورو اندرندو په څېر خواري وگالي. که څه هم هغوی تر مريمې ډېرې قوي وې.

په ډېرو ستونزو له ځايه اوچته شوه، غوښتل يې چې د غواگانو او مېړو شيدې ولوشي. نن ورته دا کار ستونزمن ښکارېده، ځکه دردونو کمزورې کړې وه، کله چې يې خاوند کړوندو ته روانېده، نو له هغې څخه يې وپوښتل:

"ولې؟ څه درباندي شوي، ناروغه يې؟"

هغې په ځواب کې ويلي وو:

"روغه يمه."

مريمه په دې مينه دومره خوشحاله شوه، چې په بدن کې يې يوه نوې قوه وزېږېده او پرځان يې وياړ وکړ، چې څومره نېکمرغه او څنگه زړه سواندي مېره لري.

د مريمې خاوند، د خپلو وروڼو په پرتله خپلې مېرمنې ته زيات پام کاوه، مريمې له ځان سره وويل:

"خدای راڅخه راضي دی، زه به هم د خپل خاوند ماشوم له شورماشور پرته دنيا ته راوړم."

کله چې يې د شيدو لپاره غوډلې ته لوښي وړل، پر نري مخ يې د خولو نرمه څپه پرته وه. ځوابنې يې نارې کړې:

"ژر شه! موږ ټوله ورځ شيدو ته انتظار نه شو کولای. لا زيات کارونه پاته دي، هلته يو خروار مستې هم پرتې دي، چې بايد وشاربل شي. که داسې ځنډ وکړې، موږ يې دا ځل بازار ته نه شو لېږلای."

مريمې ځواب ورته کړ او د شيدو لوبښي يې په پخلنځي کې کښېښوول، يوه کونج ته لاړه او يوه اوږده ساه يې واخيسته. سر يې وار په وار گنگسېده. دردونه يې هم مخ په زياتېدو وو، هغې فکر کاوه، چې بايد نور ځان خپلې خوانښې ته وسپاري. خو بيا يې فکر وکړ، چې کېدې شي دا د زېږون دردونه وي. دا نورې مېرمنې به ورباندې وځاندي. خدای ته يې دعا وکړه، چې حوصله ورکړي، په خپلو کارونو پسې لاړه.

د کار پر وخت يې ذهن ته عجيبه خيالونه راتلل:

"که د زېږون پر وخت ومرمه؟ خاوند به مې څومره راپسې خپه شي، يا کېدې شي خوشحاله شي، چې ژر د خپلې مېرمنې له شر څخه خلاص شو.

موسکې شوه او ويې ويل:

"نه داسې نه ده، زه پوهېږم چې خاوند مې زياته مينه راسره لري. دا يې ښه ثبوت دی، چې هر وخت به بازار ته ته، نو ما ته به يې يوه گېډۍ گلونه هم راوړل. دی لومړنی کس دی، چې کور ته راځي، په داسې حال کې چې وروڼه به يې دباندې ناست وو او چای به يې څښلې.

هغه ورځ چې خوانښې راسره جنجال وکړ، او ښکښل يې کول، هغه راغی او زما لاسونه يې ونيول، ويې ويل:

(مريمې! ته غم مه کوه، زه درسره مينه لرم، درڅخه خوښ یم، ځکه چې داسې نازنينه مېرمن لرم.)

دا خيالونه د دې لامل شول، چې هغه تر پخوا لا زيات له خپل خاوند سره مينه ولري. داسې يې وانگېرل، چې له مينې څخه په يوه ډکه نړۍ کې الوزي. خوشحاله شوه، چې په گېډه کې ماشوم لري.

"دغه ماشوم به هلك وي، که نجلی؟ ای خدايه! که هلك وي، څومره وياړ به راوبخښي، څومره لويه بريا ده! تر اوسه د دې کور يوې ناوې هم هلك نه دی زېږولی."

د هغې خسر او خوانښې به تل د خپل بد قمست له کبله سر ټکاوه. ای خدايه! زما ځان واخله خو زوی راکړه! کېدې شي په دې توگه هغوی راڅخه خوشحاله شي.

خوانښې يې چغې کړې:

"مريمې! مريمې! چېرې يې؟ بېکارې ښځې! خيال کوې چې په نړۍ کې يوازې ته اميندواره يې؟ مريمې!..."

وار په وار يې غږ اوچتېده.

مريمه د خيالونو له څپو څخه رابهر شوه او د خپلې خوانښې پر لوري رهي شوه. خوانښې يې پوزه کش کړه او زياته يې کړه:

"ژر شه! ولې داسې ارامه ناسته یې؟ دا ډوډۍ ځمکو ته یوسه... ته او خدای ژر شه..."

مریمه په چورتونو کې لاهو وه، ځکه نن دردونو اجازه نه ورکوله، چې کروندې ته لاړه شي، بله دا چې کرونده هم زیاته لیرې وه. غوښتل یې چې خپل عذر ووايي، خو مشرې ناوې زیاته کړه:

"موږ به څومره خواری گاللې، اوس هم دا دي غنم اوږه کوو، غرکې شاربو او دا نور کارونه... ته یوازې دا ډوډۍ ځمکو ته نه شې وړلای؟ موږ ته وگوره، موږ هم اولادونه زېږولي دي!"

مریمې غاښونه وچیچل او ملا یې سیده کړه، د ډوډۍ غوټه یې راواخیسته او رهي شوه. کله چې کروندې ته ورسېده، تر یوې ونې لاندې کښېناسته، خاوند او نورو کسانو به تر ونې لاندې ډوډۍ خوړله. هغې دسترخوان خپراوه، چې خسر یې راغی.

"تا بیا ځنډ وکړ، موږ له لوړې مړه شوو."

سپین ږيري لاسونه ومینځل، په لوړ غږ یې بسم الله وویل او په خوړلو یې پیل وکړ. نور کسان هم یو-یو راغلل او گډ دسترخوان ته کښېناستل. مریم هم ورته ډوډۍ راایستله.

خاوند یې څو وارې وروکتل. خو د خپل پلار په وړاندې یې هېڅ هم ورته ونه ویل. کله چې یې ډوډۍ وخوړله او لاسونه یې ومینځل، ټول بېرته خپلو کارونو ته لاړل. خو د مریمې خاوند تم شو. ویې پوښتل:

"مریمې! کومه ناروغي لرې، ولې څه نه وایې؟"

مریمې ځواب ورته کړ. د درد له کبله یې ټول بدن په لږزېدو شو، خو هغه یې په نرمۍ سره لاسونه ونيول او ویې پوښتل:

"مریمې! مریمې! څه درباندي شوي؟"

مریمې د زیاتې مینې له کبله ځان کابو نه شو کړای، ویې ژړل او په سختۍ سره یې وویل:

"وېرېږم، وخت مې رانژدې شوی دی."

خو خاوند یې په غوسې سره زیاته کړه:

"ولې په کور کې پاتې نه شوې؟ دومره لیرې به نه راتلای."

درد، مریمې ته نور وخت نه ورکاوه، چې څه ووايي، خو خاوند یې په ټیټ غږ سره وویل:

"زه دې کور ته بیايم."

دواړه روان شول. خو دا ځل داسې درد پرې راغی، چې پښې یې وروړلې، هغې نور نه شوای کړای، چې گام واخلي. ویې ویل:

"یوازې مې پرېږده، نور نه شم کولای گام واخلم."

خاوند یې وویل:

"راشه دلته ارام وکړه، زه به مې مور راولم."

په منډه کور ته راستون شو، چې خپله مور راولي.

مریمه تر یوې ونې لاندې ارامه وغږېده. ټول بدن یې درد کاوه، داسې درد، چې په ټول ژوند کې یې نه و لیدلی. شونډې یې په غاښونو چیچلې وې، چې وینې ترې بهېدلې. کله به چې پرې د درد خپه راتله، نو پر لاندېنۍ شونډه به یې غاښونه کښېکاږل. په دې توگه به یې هڅه کوله، چې خپل دردونه کم کړي. نور نو په څه نه پوهېده، ښايي بېسده شوې به وه.

خو، نه پوهېده، چې څومره وخت ویده شوې وه. کله چې راوښته شوه، د خپلې خواښې غږ یې واورېد، چې څنگ ته یې ولاړه وه. د لومړي ځل لپاره د هغې غږ له مهربانۍ ډک و، چې ډاډ یې ورکاوه. ویې ویل:

"حوصله وکړه، لورې، حوصله."

مریمې خپلې سترگې بندې کړې او خدای نوره له دردونو او ځور څخه وژغوله. د یوه ماشوم د ژړا نري غږ په سد کړه. څومره گلالي غږ و! سترگې یې پرانیستلې، ویې لیدل چې خواښې یې ماشوم نازوي. په موسکا سره یې وویل:

"زما گلالي ناوې! مبارك دې شه!"

مریمې، د زیاتې خوشحالی له کبله خپل ټول دردونه هېر کړل. ټولې اوبښکې او خطرونه یې له ځانه وشړل او په دې چورتونو کې لاهو شوه، چې که هلك مې نه و زېږولای، ایا خواښې به مې لا څخه خوشحاله وه؟ له سترگو څخه یې د خوښۍ اوبښکې روانې شوې.

خاوند یې راغی او ویې پوښتل:

"مریمه چېرې ده؟"

مور یې وویل:

"هلك دی!"

د دې خبر په اورېدو سره د هغه اننگي سره شول، پرته له دې چې هڅه وکړي ماشوم وگوري، کړوندې ته يې منډه کړه، چې پر خپل پلار او ورونو زېږی وکړي.

د ژباړې نېټه: 1382/سلواغه/4 - ل کال

خيرخانه مېنه، کابل

Get more e-books from www.ketabton.com
Ketabton.com: The Digital Library